

శాంతినికేతనము

(చరిత్రాత్మక నవల)

ఉపవాచకము - ఉన్నతస్థానములకు.

గ్రంథకర్త :

విద్యాన్, కొండూరి నరసింహం

ప్రధానాంధ్రాధ్యాపకుడు :

శ్రీ జాపూడి గంగయ్య మెమోరియల్ హైస్కూలు, భీమవరము

ప్రకాశకులు :

ఆదర్శవిద్యామండలి - తెనాలి

సాహితీ విద్యాప్రచారకులు

హాక్కులు :
ప్రకాశకులది

ప్రథమ ముద్రణ
౧౦౦౦ ప్రతులు

భారతీ ప్రెస్,
తెనాలి.

మ న వి

శివదేవుని యవతార మనఁబడు శ్రీ శివాజీ మహారాజు చరిత్రలో నెన్నియో విచిత్ర సన్నివేశము లున్నవి. శివాజీ లీలల నెన్ని విధములుగ వర్ణించినను గవికిఁ దృప్తియుండదు. ఎన్నిఁటిఁ బఠించినను విద్యార్థికి విసుపుండదు. భారత రాజకీయ స్వాతంత్ర్య సమరములలోఁ జెప్పుకోఁ దగినచరిత్ర శివాజీది. భారతదేశమొక “శాంతినికేతనము” గా నుండి జాతీయోద్ధరణము చేయు మహర్షుల కాటపట్టు కావలయు ననునది వాని పవిత్రాశయము. అట్టి యాశయమునే ప్రతిబింబముగఁ జూపినది విశ్వకవీంద్రులగు గురుదేవుల “శాంతినికేతనము.” మహావీరుఁడుగ, దేశభక్తుఁడుగ, ఆదర్శ మతోద్ధారకుఁడుగ, మాతృసేవాత్మరుఁడుగ జాతీయప్రబోధకుఁడుగ శివాజీ మన కనేక దివ్య కాంతులలో దర్శనమిచ్చును.

విదేశీయ ప్రభుత్వముల బహిష్కరింప నతఁడును, తదనుచరులును, భారతీయుల హృదయముల నెట్టి విప్లవ జ్యోతులు వెలిగించిరో...వాని కాంతులింకను మనలో వెలుగుచున్నవి. అయ్యవి మనకు దూరమైన మన పవిత్ర జాతీయత యంధకారమునఁ గూలి పోఁగలదు.

మహారాష్ట్రవీరులు సృజించిన సన్నివేశములను విద్యార్థుల మస్తిష్కమున కవగతమొనర్చిన నవజాతీయచైతన్య ముజ్జీవమందఁగలదు...అట్టి యాదర్శముతో విలిఖింపఁబడినదే యీ నవల... మహారాష్ట్ర జీవనప్రభాత మందలి యొక కిరణము...రమేశ చంద్ర డత్తుప్రభృతుల కవితాలేఖినిలో నుజ్వలకాంతుల నందిన దీచరిత్రము. విద్యార్థులకొఱకు వివరింపఁబడినది. రసజ్ఞు లీకృషి నాశీర్వాదింతురుగాక.

శాంతినికేతనము

౧

అది పరమపావనమైన యాశ్రమభాగమని జనులలో వాడుక. లోని విషయమేమియో, ఎవరు నివసించుచుందురో, ఎట్టి క్రియ లాచరింపఁబడుచుండునో, పరిసరములఁ జెప్పఁగల్గినవారు లేరు. వింధ్యపర్వతోపత్యకలలో ప్రకృతిరమణీయమైన భూభాగములలో, సెలయేటిదరిని జెలువారు నయాశ్రమము కేవల మాకుజొంప ములచే నిర్మింపఁబడినట్లు దృగ్గోచరమగుచు, లలితసుమలతాపుంజ ములఁ బుంజీభవించిన శాంతిమూర్తివలె వెలుఁగొందుచుండుటనో నిజమైన శాంతిదూత యొకం డట యుండియుండుటనో “శాంతినికేత నము” సార్థకనామమువోలెఁ బరిసరవాతావరణమున యశఃకాంతుల నిండించుకొనినది. నాల్గువైపుల రెండు మూఁడు కోసుల దనుక పల్లెటూ రొక్కటేనియు లేకుంటచే నియాశ్రమంబును గుఱించి నీలివార్త లేకాని నిజవార్తలు లేవు.

పతనోన్ముఖమైన పావన హిందూమతంబు నుద్ధరించుటకు భగవానుఁ డొక మహర్షివోలె నట నవతరించె ననియు, వానికిఁగల శక్తు లపరిమితములనియు, క్రూరజంతువు లన్నియు నమ్మహర్షి యాజ్ఞానుసరణమునఁ బ్రవర్తించుననియు రైతు లనుకొనుచుండురే కాని స్వయముగఁ గనుఁగొన్న సాహసి యెవ్వఁడును గనరాఁడు.

దేశమున నరాజకము ప్రస్ఫుటించినట్లు హృదయబాధ నందు చుండిన పల్లెసీమల నిట్టి వార్త లనవరతము చర్చింపఁబడుచుండుట, ఒక రిద్దరిచే సిద్ధాంతీకరింపఁబడుచుండుట సహజమయ్యెను...

అది నిండు పున్నమదినము. వెనువెంటనే వ్యాపించిన వెన్నెల వాకలలోఁ దేలియాడిన లోకము సూర్యుఁడ స్తమించుట యెఱుఁగదు. నిర్జనమైన యటవీభాగము కలిగిన యాహారమును బసిపిల్లల నోటి కందిచ్చుచుండఁ గల్గెడి పులుఁగుల కలరవము తప్ప, ప్రకృతి నిశ్శబ్దమునకు భంగమును జేయు నొండు విషయ మచ్చట లేదు. ఇంతదనుక పుష్పమధు వాస్వాదించిన భృంగరాజములు విశ్రమింపఁ జనుటచే వాని ఝంకృతుల స్థానమున నప్పుడప్పుడు కీచురాలు గొంతు కలుపుకొనుచున్నవి. ఏ పొదలో నేమున్నదో తెలియదను సామెత కనువగు భీకరమైన నికుంజములు చూపఱులకు భీతిఁ గొల్పుచుండెను. మిఱుఁగులుల మెఱపులో, వ్యాఘ్రముల నేత్రములో, మణుల కాంతులో, దూరమునఁ బొదల మీఁదుగాఁ బర్వతాగ్రముల దనుక కన్పించుచున్నవి.

అట్టిచో.... టకటక యను శబ్దము నిశ్శబ్దమును జీల్చుకొని సమీపించుచున్నది. ఏమది? అశ్వరాజము నధిరోపించిన యువకుఁ డొకఁడు శరవేగమున వచ్చుచుండెను. త్రోవ - తెన్నులులేని యా పర్వత భాగములఁ బర్విడు తురగము ప్రాతకాలమునఁ బరిచయమున్న దానివలె సంశయములేక సాగిపోవుచున్నది.... ఆ యువకుని జూచిన నట్టిభావమే జనించును. తలను బొగయు, నడుమున వ్రేలు ఖడ్గమును, బొడగాంచిన నతఁడొక యుద్ధవీరుఁ డనిపింపక మానదు. ఆ వెన్నెలలోఁగూడ నాతని చిటుమీసలు శౌర్యపుఁ బొగలనే చిమ్ముచున్నట్లున్నవి.

... వాని గమనము గంభీరముగ శాంతినికేతనముననే ప్రవేశించెను. లోన...చిన్ని చిన్ని యాకుపాకలు...ముందు వేదికలు... ముందుఁగల పర్వతాలలో నప్పుడ జపమును ముగించెను గాఁబోలు

నా వృద్ధమూర్తి జపమాలికను గంఠమునవైచికొని, విడివడిన కేశపాశమును బంధించుకొనుచుండెను. సన్నని దీపపు వెల్లులను ముంచెత్తి వైచు నా బ్రహ్మతేజస్సును నలువైపులఁ బ్రకటించుచున్న వేదమూర్తికి వచ్చిన యాశ్వికుఁడు సాష్టాంగ మొనర్చి “జయ భవానీ” యని సాంకేతికముగ నినదించెను.

వృద్ధుఁడు వానిని లేవనెత్తుచు “రఘూ! క్షేమమా? శ్రీ శివరాజు ప్రమాదభరితుఁడు కాఁడుగదా! మన దుర్గముల నల్ల కల్లోలములు మాయమైనవా?... ప్రశ్నపరంపరలు కురిసెను.

గురుదేవా! నాసేమమున కేమిగాని శ్రీ శివాజీ మహారాజు లిచ్చిన యుత్తరము లివిగో... పరిశీలింపుఁడు. ప్రస్తుతమునకు దుర్గముల నల్లరు లేవియు లేవు. పరిస్థితియంతయును సముద్రగర్భమున నణఁగియున్న తుఘానును బోలియున్నది. భావికాల మెటులుండునో గురుదేవులే వచింపవలయును... రఘు సానునయముగ వచించెను.

దగ్గఱనున్న చిన్ని దీపికసాహాయ్యమున గురుదేవుఁడు పత్రములఁ బరిశీలించుచుండెను. రఘు తన యంగరఖాను, పాగాను, తీయు చుండఁగనే సమీపమున నొక హస్తము రెండుపాత్రముల నీరు నుంచి మాయమయ్యెను. ఒకటి పాద్యము... మఱియొకటి పానీయము... ఈ దృశ్యము మన రఘూబాకుఁ గ్రొత్తకాదు. ఆ కోమల కిసలయ హస్తము లెన్నిమాఱులో మన యువకునికి దర్శనమిచ్చియున్నవి. కాని యామె విగ్రహమును జూచియుండలేదు. అట్టి వాంఛయు జనించియుండలేదు. అప్పుడప్పుడు శ్రీ శివాజీమహారాజు లాజ్ఞాపించుటయు, రఘు గురుదేవులను దర్శించి ప్రత్యుత్తరములఁ గొని చనుచుండుటయే కాని మిగిలిన ప్రశ్నలేవియు వానిని బాధింపలేదు.

గురుదేవుల నామము “జనార్దనదేవు” అనియు, అంబర రాజా జయసింహుని యాస్థాన విద్వాంసులనియు, కారణాంతరముల నీ పర్వతసీమలనుండి శ్రీ శివాజీ వర్గమునకు సహాయ సంపత్తులఁ గల్పించుచుండిరనియు మాత్రము మన యువకునికిఁ దెలియును. “వ్యర్థములైన యుద్ధములేల? ఢిల్లీ పాదుషాల కనువర్తులమై యుండిన మనకును సుఖము. ప్రజకును సుఖము. కాన వానితో సంధికొడంబడు దము” అని జయసింహుని వాదమట. పౌరుషములు, ప్రతిభలు, ప్రతిష్ఠలు, కాలానుసరణముగ నందఁదగినవే. కాని ప్రతిజీవినీ వియుండ వలయు ననుకొనుట యపహాస్యకరమని వాని విచారమట. ప్రభువు తెవరైననేమి? ప్రశాంతస్థితి యుండవలయునని వాని వేదాంతమట.” పరంపరాగతమైన స్వరాజ్యమును బోనాడుకొని, విజాతీయుల పాద దాస్యమున కొప్పుట మనపని కాదని జనార్దనదేవుల ప్రతివాదమట. దానితో... పాదుషాకు లోబడి వాని సర్వసైన్యాధినేతగా మద్యోగమందు ప్రతినతో జయసింహుఁడు ఢిల్లీకిఁదరలుటయు, జాతీయసైన్యమునకే కర్ణధారులమై ప్రాచీనసంప్రదాయ ధర్మసింధువునే తరింపఁ జేయుదమని గురుదేవు లిటవచ్చి యీ కందరముల నివాస మేర్పఱచుకొనిరట!

“అమ్మా! సరయూ! ఆహారముఁగూడఁ ద్వరణాఁ గొని రమ్ము. ఉదయమున రాజకోటలో బయలుదేరిన వాఁడు... పాపము! చాల యాకలిఁ గొని యుండును.” గురుదేవుల యాజ్ఞ యిది. శాంతినికేతనమున భోజనమును, రాత్రి విశ్రాంతియు రఘుకు నేఁడు లభ్యమైనవి. వచ్చిన ప్రతిపర్యాయము నే రెండు మూఁడు గంటలలో యుండి ఫలాహారమనుభవించుట వినా వాని కవకాశము లేకుండెడిది. ఇచ్చట... జనార్దనదేవుని దప్ప రఘు మఱియెండు నాశ్రమవ్యక్తి

నెఱుంగఁడు. గురుదేవుని సాన్నిధ్యము నంది రణవిద్యయందేకాక రాజనీతియందును, సకలకళాకౌశల్యమునందును నిపుణులై, పవిత్ర భారతోద్ధరణకు బద్ధకంకణులై దేశవ్యాప్తినందిన వీరాధివీరులు లెక్కకుమించియుందురని రఘు వినియుండెను. కాని... ఆతఁడెన్నఁడును లోపలి యాశ్రమభాగములఁ గాంచినవాఁడు కాఁడు. ఇట్టి యాశ్రమములయందు స్త్రీ మూర్తు లేమి చేయనుందురో యాతఁడెన్నఁడు హించినవాఁడును గాఁడు. అగుచో... ఈపె యెవరు? జనార్దనదేవుని సతీమణి పరమపదించి పదేండ్లకుఁ బైనయ్యె నందురే... సంతానమునుగనని వీరికి మఱియెట్టిసంతేని లభించునా?

పత్రముల నన్నిటిఁ బరిశీలించిన గురుదేవులు సాభిప్రాయముగా సన్నని దగ్గుదగ్గిరి. రఘు సచ్చేష్టుడై గురువుల మొగమాయెను. ఆహారమును వేదికపై నుంచిన సరయూబాల యదృశ్యమయ్యెను.

నాయనా రఘూ! భోజనమును జేయుచుండుము. విషయమును వివరించెదను.

రఘు తత్ప్రయత్నమున సిద్ధుడయ్యెను. ఒక్కొక్క కబళమునే మ్రింగుచున్న రఘుకెదురుగ నాసీనులై గురుదేవు లనుచుండిరి.

రఘూ! ప్రమత్తుడవు గాఁబోకుము. శ్రద్ధతో నాలకించుము. నా యీ వార్ధకమెంత పరితప్తమగుచున్నదో పరికించుము. కొండదేవునివంటి వానికి శిష్యుడైన శ్రీ శివాజీమహారాజు సహస్రవర్షములు వర్ధిల్లునుగాక... మాతృ శ్రీ జిజీబాయి రఘోబంధన మాతని ననవరతము నోమునుగాక... సమర్థరామదాసుల సార సహిత ప్రబోధ మాతనికి మంగళములఁ జిలికించును గాక... ఇయ్యవియొకరి యాశీస్సులు కావు. బాధాసముద్ర పతిత్తులైన కోటానుకోట్ల హిందువులు,

వాంఛ యిది. వారి హృదయాక్రందనము మిన్నముట్టుటనే శివాజీ బోలు శివావతార ముద్భవించెనందును. విజాతీయుల దారుణదౌర్జన్యముల నలిగి నామరూపములు లేకుండ మనమందఱము సమసిపోవలయునని యా భగవంతుని యభిప్రాయమా? రాజ్యకాంక్షతోఁ బాటు సంఘ సంస్కరణములకుఁ గూడ నుద్యమించిన ప్రభువుల బుద్ధిబలము నేమందము... కానిమ్ము...

గురుదేవు లాయాసమున రెండునిముసము లాగిరి.

శివాజీని మట్టుఁబెట్టుటకై నూత్నయత్నము లారంభమైనవి. పత్రములయందు వ్రాయబడినంత ప్రశాంతత వాతావరణమునఁ గానరాదు. ఢిల్లీపాదుషా మనఃప్రేరితుఁడై వాని దగ్గఱబంధువు శైస్థాను మహారాష్ట్ర మట్టిఁ గలిపెదననుచు సమస్త సహాయ సంపత్తులతోఁ బూనాలో మకాము వైచెనని యింత క్రితమే నాకు వార్త వచ్చినది. దీనిని శివాజీ యెల్లదుర్కొనునట్లు చేయుదువో... విషయములన్నియుఁ బత్రములపై వ్రాసి యుంతును. ఉదయముననే మహారాజుల కందీయుము. ఆలస్యము విషము వంటిది... ఔనా! రఘూ ! సరే.....సరయూ ! రఘూబా కేమి కావలయునో చూడుము.

తిరిగి బాల ప్రత్యక్షమైనది. ఆమెవైచు పదార్థము లమృతమయములై యుండుట యటుంచుఁడు. వాని స్పృశింప యత్నించు రఘు కరములు పెదవులుకూడ నప్రయత్నముగ వణకుచు రాగారుణ ప్రతిభాసితము లగుచున్నవి.

నాయనా ! రఘూ ! ఎన్ని రాజ్యసిమలు పరరాజుల భయంకరమైన దాడులకుఁ దట్టుకొనలేక, రూపుమాసినవో, బూడిదకుప్ప

లైనవో, నిర్ణయించగల వివేకియుండునా ? తల్లికి, బిడ్డకు వేరుఁ జేసి, తనయుని తండ్రిని దూరమొనర్చి, యెడఁబాటు గల్గించిన వీరి యరాజకమునకు హద్దుండెనా ? ఎందఱు కాందిశీకులై, గుప్పెట గుండెల నుంచుకొని, నిజసంపదలను, నిజ దేశములను వీడి యితర ప్రాంతములఁబర్చిడిరో... అబ్బ... అనవరతమాదృశ్యములుకన్నులఁ గట్టుచున్నవే... ఆ బిడ్డ... సరయూ... ఎవరనుకొంటివి ? రఘూ ! భయచేతస్కులై పర్విడు పేదల రక్షింపఁ బ్రాణములిచ్చిన రాజ వీరుని కుమార్తె. తల్లి చిన్ననాటనే లోకము వీడినది. అవసానము నందున్న దురదృష్ట పితృదేవుఁ డీమెను నా హస్తముల నిడి కన్నుల మూసెను... తురుష్కుల దౌర్జన్యములకు బలియైన వానితండ్రి మరణించి యప్పుడే పదునైదు సంవత్సరములు.

గురుదేవుల నేత్రముల గరుణసముద్రములు కెరటములు వైచి సవి. వాని యనంత గంభీర హృదయము విషాద భావావేశమునఁ గలత నందుట విశాల ఫాలభాగమే వివరించుచున్నది. రఘు నిర్విణ్ణుఁ డయ్యెను.

ఏమి యీమె యాశ్రమబాలిక కాదా ? సుక్షత్రియవంశ సంజాతయా ?

రఘు భావనాచిత్రములు రంగులఁ బూసికొన్నవి. వానిలోఁ గడచిన పరితాప దృశ్యములును గలవు. సరయూబాలకును దనకును నన్నిట సమానత్వ మేదియో వానికి స్ఫురించినది.

“రఘూ ! ఎన్నటికేని యిట్టి యనాధబాలికల యశ్రుపాత మునకుఁదగిన ఫలిత మా దుర్మార్గప్రభువు లనుభవింతురా ? కాంది శీకుల హృదయముల మండేడి మంటలన్నియు నెన్నఁడేని శీతలము

నందునా? వారి జీవితములకు సౌఖ్య సంయోగముందా? నా కామము, నా యాదర్శమును జిగిరించు శుభసమయ మటు దెంచునా?"

“అమ్మా! భారతాంబా! చిరంతనసంస్కారవతివైన నీకే పాల్గొమ్మి? బర్బరు లెందఱు నిన్నిట్లు హింసించుచుందురు? కూలికి వచ్చి, చాలికి మాట్లాడు నీ విజాతీయ ప్రభువులందఱును నిన్ను సుఖ పెట్టుటకే వచ్చియుండిరా? కన్నబిడ్డ లందఱును గడగండ్ల పాత్ర, దిక్కుమాలి పరిభ్రమించుచుండ నేతల్లి వీక్షింపఁగలదు? ఇట్టివి సహించుట కే రాతిగుండెయో వలయునుగాని నినుబోలు కరుణారసమూర్తు లోపఁగలరే? చతుర్వేదములు, సమస్తశాస్త్రములు, సకలధర్మములు, తలసూపిన నీలో నిట్టి పాపము లెన్ని దుఃఖముల రేకెత్తించుచుండిరి? దీనికి హద్దు... ఒక్కటే... ఒకఁడే... మా శివాజీ మహారాజు వినా యితరులు నీ కన్నీరుఁ దుడువను లేరు... నీ కోదార్పు నీయనులేరు.

రఘు భోజనమును ముగించెను. గురుదేవు లుదయమునఁ గలిసికొందమనియు, రఘు నా పూఁదోట చప్పరముపై నిద్రించు మనియు జెప్పి హఠామశాలలోఁ బ్రవేశించిరి.

రెండడుగులు ప్రక్కకేఁగిన విశాలమయిన వనభాగమది. వివిధఫలవృక్ష లతా సమన్వితమగు నా తోటలో నడుగుంచిన రఘు నందనవన ప్రవేశమని యానందించెను. ఒకచోఁ గదళీవృక్షములు. వేటొకచోఁ బరిమళముల గుబాళించు సన్నజాజులు; వెన్నెలలోఁ జూడ గన్నులపండువై యాతఁడు చాలనేవందందుఁ దారాడుచునే యుండెను. నిష్కళంక మనస్కుఁడగు వాని హృదయమున నొండు భావము లేదు. సరయాబాల విషయ మతఁ డన్యము నొహింప

లేకపోయెను. అవివాహితుడయ్యును వాని కితరచింతనము శూన్యము. దేశము... రాజ్యాజ్ఞ... అంతియే... గురుదేవుని భావ గాంభీర్యమునకు లోతులు తీయుట వానికిఁ దరముకానిది.

రాతి చప్పరముపైఁ బరుండి నిద్ర నుపక్రమించుటకై, పాద ధూళి వోవఁ బాదముల రెంటిని టప టప కొట్టిన...కొలది నిము సములలోనే మైకము క్రమైను. పూల పరిమళముల దిమ్మువట్టిన తలలో నిద్ర సులభముగాఁ బ్రవేశింప నుండెను.

౨

మిసమిస లాడుచున్న చంపక మొకటి రఘు గుండియలపైఁ బడెను. అయ్యది కనుజెప్ప పాటులో నేవిచిత్ర సందేశము నిచ్చెనో...వానిహృదయము జాగృతి నందినది. రఘు కనులువిప్పి చూచుసరికి నభోవీధిని శశికుమారుఁడు సవ్యచుండెను. మేఘశకల మొకటి వానిఁ బరిహసింపుచుఁ బ్రయత్నవేగమున దూరము పర్విడుచుండెను. నక్షత్రములన్నియుఁ గన్నుల విప్పి సంభ్రమమున వీక్షించుచున్నవి. ఎలమావి గున్నపైఁ గోకిలయు నెదియో వార్త నిచ్చుచున్నది.

రఘు ముందునకుఁ జూచెను. నాల్గుగులలో నిలిచి యున్న సరయూబాల వనకాంతను భ్రమింపఁ జేయుచుండెను. ప్రశ్నార్థకముగ నిలువఁ బడిన సరయూబాలను జూచి రఘు వచ్చెరువందెను. ఏమిపనిఁగొని వచ్చినది? ఏరీతిఁ బలుకరింపవలయును? ఏమిచేయవలె?

వీరశిరోమణీ! ఆశ్చర్యపడుచుంటిరా? అనుజ్ఞ లేనిదే సాహసించి వచ్చిన నా మనశ్శాంచల్యమును తుమింతురుగాక... ఆమెయే మధుర ధ్వనిలో మాటాడినది.

రఘు చెవుల కేదియో మంత్రము సోకినట్లు లున్నది. అయ్యును బ్రతివచనమునకు భాషయే స్పృహకు రాలేదు. అతఁడు లేచి నిలువఁబడెను.

సరయూబాల దగ్గఱకు వచ్చి వాని రెండుచేతులఁ బట్టుకొని చప్పరముపై నాసీనుఁ జేసినది. దానితో నంతటి వీరునికి మొగ మంతయు స్వేదమయమైనది. ఏమిచేయవలయునో వానికింకను బోధపడలేదు.

“స్వామి! మీదర్శనము నాకుఁ గ్రొత్తదిగాదు. మీ వీర గాథలు నా కపరిచయములు గావు. మీ స్వామిభక్తి, మీ దేశ సేవాధురీణత నా కనుదిన స్రవణములై, కాలక్షేపమార్గములగు చున్నవి. నేటికి మీకు నాహృదయమును నివేదించుకొను నవకాశము లభించినది. సదుత్తరమునకు నేను గాంక్షింపవచ్చునా?”

ఆమె వాక్ప్రవాహ మాగినది. రఘు విభ్రాంతితో నామె వచనము లర్థము అయ్యును గానివానిఁ బోలెఁ జూచుచుండెను.

“ప్రియా! నా జీవితవృత్తాంతమును వినియేయున్నారగుదా. మీబోటు లాధారమైన నా జీవితలత వసివాడకుండునని నాయాశ. త్రికరణశుద్ధిగా మీరే నాకుఁ గైవసమైన నా పితృదేవుఁడును సంత సించియే తీరును. నిష్కళంకమైన నా హృత్పటమున మీ చిత్తరువే లిఖింపబడియుండుట విన్నవించుకొనుచున్నాను.” అనుచు స్వతంత్రముగ నొక పొగడదండ నాతని కంఠమున నామె వైచెను. అతని శరీర మప్రయత్నముగఁ బులకించి నట్లులైనది. ఆమె సమాధానమున కెదురు చూచుచున్నట్లు చూచినది.

రఘుకు మాట్లాడక తప్పినది కాదు.

“బాలా! సాహసించితివి. నీ మనస్సు మోహపడి మోసపడె నేమో యని నా యనుమానము. నా కులశీలాదులఁ దెలియకుండఁగనే నాకీ బహుకరణము పాడికాదేమో” రఘు చిఱునవ్వు నవ్వెను.

“స్వామీ! మీ కులశీలాదులఁ బితృదేవుల ముఖతః వినియే యీకృత్యమునకు నిశ్చయించితి. అన్నిట సామ్యమందిన మన దాంపత్యము తారతమ్య భేదము నందునా?” సరయూబాల నిర్మల ముగాఁ బలికినది.

ఈ యుభయులకు జీవితసామ్య మేమని చదువరులకు సంది యము కలుగక మానదు.

మార్వాడు రాజ్యమును బరిపాలించు సుప్రసిద్ధవీరుఁడు రాజా యశ్వంతసింహుని ముఖ్యదళాధిపతి గజపతిదేవుని కుమారుఁ డీ రఘు. గజపతిదేవుఁడు క్రీ. శ. 1648 సంవత్సరమున రాజ్య మునఁ దురుష్కుల యల్లరు లధికమైనపుడు వాని వారింప నేఁగి మొగలాయీల కుట్రచే గుడారముననే హత్య గావింపఁబడెను. వాని యిల్లాలు కులీన. సహగమన మొనర్చినది. నాడు దిక్కులేని యైదు సంవత్సరముల బాలుఁ డీ రఘు, మూఁడు వసంతముల బాలిక లక్ష్మీ కాందిశీకులై దేశములఁ బట్టిరి. రాజా యశ్వంత సింహుఁడు పిరికిపందయై ఢిల్లీపాదుషాతో సంధిఁ జేసికొని వాని దర్బారున గుత్తకొనఁబడియుండుటయే యిట్టి కాందిశీకుల కష్ట పరంపరకుఁ గారణమైనది. ఒక బ్రాహ్మణుని యింటఁ బెంచఁబడు పైయిరువురిలో లక్ష్మీ యొక హంతకదళముచే నపహరింపఁబడినది. ఆ సమయమున కామె నవయావన సుందరాంగి. రఘు వీరయువ కుఁడు. ఆ కష్టదశయందే, రఘు కృతప్రతిజ్ఞఁడై రాజకోటలోఁ గల

శ్రీ శివాజీకొలుపునఁ జేరెను. విజాతీయుల రూపుమాపి హిందూ రమకుఁ దృప్తిఁ గల్గింప బద్ధప్రతిజ్ఞడైన నాఁటి రఘు సాహసమువర్ణింపఁ దగినది. ఇతఁడు శత్రువులచేఁ బంపఁబడినవాఁడై యుండునని శంకించిన శివాజీ వీనిపైఁ దీసికొనిన పరీక్ష యద్భుత మైనది. రఘు చేతిని భవానిముందు వేదికపెనుంచి, కత్తికొనతోఁ బొడుచునప్పుడు రఘు చలింపనే లేదు. కరమునఁ జిందిన రక్తపుబొట్టునే శ్రీ శివాజీ రఘు ఫాలభాగమున బొట్టుగ నుంచి యప్పుడే ప్రమాణమును జేయించెను. ఆ దృశ్యము దేశీయవీరులకుఁ బులకాంకురము గల్గించినది. రణదేవి భవాని విజృంభించి యత్సాహముఁ జూపినట్లు వారి హృదయ ముప్పొంగినది. “జయ భవానీ” యను రఘు కంఠ ధ్వని మాతాపితృల దుఃఖాత్మల కూటటఁ గల్గించుటయే కాదు భీరువై చెదరి పాటుచున్న జాతీయదళవీరులకుఁ బ్రాణధైర్యములఁ బూరించినది.... నాటినుండియు శివాజీ మహారాజు రఘు నత్యంత ప్రాణహితునిగ భావించెను. శత్రువులచే హరింపఁబడిన తనచెల్లెలి నన్వేషించుటయు, తల్లిదండ్రుల ఋణమును దీర్చికొన విజాతీయులను దేశమునుండి తొలగించుటయు నాదర్శములుగాఁ గొన్న రఘుకు సరయూబాలతో సామ్య మేర్పడినది. ఇద్దఱును గాందిశీకులే... అయ్యది గమనార్హము...

“మన యిద్దఱిలోఁ దరతమ భేదముండదని, జీవితాదర్శములను, కృత ప్రతిజ్ఞలను విస్మరించి చరించుట భవానికి నాగ్రహ కారణమానేమో? ప్రియా! యోజించుము.” రఘుకుఁ గొలది ధైర్యముకల్గి యనెను.

“స్వామీ! స్థితప్రతిజ్ఞలము గాకుండగనే నన్ను బరిణయ మాడుఁడని చెప్పుటకు నా మనస్సు నిర్బంధము చేయుటలేదు.

ఈ యేకాంత ప్రకృతిసుందరదృశ్యములో సృష్టిసాక్షిగా నాకు మీ
రవలంబనమౌదుమనినఁ జాలును. నాకును, మీకును, దేశమున
కును మహాపకారమొనర్చిన విజాతీయులను సంహరించి నా తల్లి
దండ్రులకుఁ గూడఁ దృప్తిఁ గల్గించఁ బ్రతిననూనుట నా జీవితా
నందము గాకపోదు. ఏమందురు?"

కరుణవీర శృంగారముల మేళవించి పల్కిన సరయాబాల
కంతమాధుర్యమునకు రఘువిచిత్ర మొందెను. ఆ మధురకంతములోఁ
గూడ నెట్టి ప్రతీకార పౌరుషశక్తులు గుబగుబలాడుచుండెనో
వెన్నెలరాత్రియు విశదపరచినది. ఉభయుల ప్రతిజ్ఞ యొక్కటియై,
ఉభయుల యాదర్శమొక్కటియై, కృతకృత్యత యమరుచో నా
దాంపత్య మనురాగవారిధి స్థిరముగఁ దేలియాడకపోదు. ఇట్టి
సమానజీవన ప్రోతస్సు లేకమగుట తప్పక సృష్టికర్త యుద్దేశమై
యుండును. రఘు యంతరాత్మ మంగళకర భావతంత్రుల మీటు
చున్నది. అస్రయత్నముగ నతఁడు సరయాబాల చిబుకమును
కరాంగుతుల స్పృశింపుచు "కోమలి! జీవితస్థిర్యము చిక్కని నా
హృదయాంతరమున గూఢఁగట్టుకొనఁ గాంక్షించు నీవంటి కీర
మొండుండు నని తెలియనైతిని. ఏ సౌఖ్య మాశించి యీషనికిఁ
బూనుకొంటివో నీ మనంబునకే తెలియను. భవానిసాక్షిగా దేశ
రక్షణోద్యమమున నుద్యమించిన నాకు జయప్రాప్తి సిద్ధించిననాఁడు
(శ్రీ) శివాజీ మహారాజుల పాదపద్మసన్నిధిని, శిరమును వంచి
"భవానీకి జయ" యని పలుకునప్పుడు నీకరమును గ్రహింప నభ్య
ర్థింతును. అంతదనుక నీ మనోకామనము నాకుఁ గవచమగుఁ
గాక!.... నీవు వీరపత్నివని ప్రజాహృదయ పత్రముల స్వర్ణాక్షరము
లలో విలిఖింపఁబడు సుయోగ్య చరిత్రను నిర్మించుకొందువుగాక...

ఇయ్యెడ నాకు మాతృదేశ దుఃఖసముద్రఘోష వినా యన్యము విన్పింపకుండుటను సహింతువుగాక !...

రఘు మాట్లాడుచునే యుండెను. సరయాబాల తనవెంబడి రహస్యముగఁ దెచ్చిన బరణిఁ దీసి యందుండు కుంకుమను రఘు మోమున వీరతిలక ముంచెను. అట్లుంచు నామె పెదవులనుండి, “దేశమాతకు విజాతీయుల బాధను దొలగింతువుగాక! హిందూరమ శౌర్యసంపత్పరిపూత యని యశమును దెత్తువుగాక!” యను పదములు వెలువడినవి. ఇపు డాతని మోము ప్రభాతారుణ సందీప్త మెనది. ప్రకృతి పరిమళములఁ గ్రుమ్మరించినది. దిశలు నిర్మలమైనవి. చంద్రకాంతులు హారతులెత్తినవి. విశాలవిశ్వఘోషలో నే యమంగళ శబ్ద మేని ధ్వనించెనేమో... భావికాల ఫలితము నిర్ణయింపవలె.

అనువైన శుభసమయమున నుభయులు గలిసికొంటకు వాగ్దత్తము లైనవెనుక, అన్యోన్య సుమబహూకృతి యనంతరము భవానీ ప్రార్థనావసానముగ నా సమావేశము ముగిసినది. ఇద్దఱి యంతరంగములును దీయని భావిఫలముల నాశించెను. ఇద్దఱి తలంపులు మధురములే... నిశ్శబ్ద మందగమనమున సరయాబాల నిష్క్రమించినది.

ఆ రాతిచప్పరముపై, పైభాగమందలి శశి నీక్షించుచుఁ బరుండిన రఘుహృదయ మొక పాలసముద్రమైపోయెను. “ఏమి యీ సంఘటనము? శకుంతలను జ్ఞప్తికిఁ దెచ్చు నీయమకు నేనంగుళీయక మేని బహూకరింపనైతినే! ఏమి నాయవివేకము? గౌరవభావశూన్యమైన నా హృదయము నేమనవలె? కణ్వునిఁబోలిన గురుదేవుఁ డీ సంయోగమును మెచ్చునా? బహుళ రాజ్యకార్యభారవహుఁడగు

శ్రీ శివాజీ మహారాజీ కృత్యము నెఱింగిన నా చేష్టకు శిక్ష లభింప కుండునా? స్వేచ్ఛాప్రేమము చిరకాల వియోగమునకును, చిరంతన దుఃఖసంతతికిని ద్రోవఁదీయునందుచే! ఏమో! మా భావిజీవిత మేమార్గమును బట్టనున్నదో... నా స్వామిభక్తి జయించిననాఁడు గదా నా యదృష్టము! నా చెల్లెలు లక్ష్మీ నాకు లభించునాఁడు గదా నాకుఁ బరమానందము!”

రఘు అటులనే విచారించుచుఁ గన్నుల మూసెను. ప్రభాత మైనది. కాల్యకృత్యముల నిర్వర్తించు సమయమునకే జనార్దన దేవులు పత్రములకుఁ బ్రత్యుత్తరముల వ్రాసి రఘూబాకిచ్చిరి. పరిసరముల స్వేచ్ఛగా మేయుచున్న పంచకళ్యాణికఁ బని గల్గినది. గురుదేవు లనుజ్ఞ నిచ్చుచున్నారు.

నాయనా! రఘూ! శైస్త్రాని ప్రభృతుల నోడించు నుపాయములు, తదితరములు తాళపత్రముల వ్రాసియే యిచ్చితిని. జాగ్రత్తగాఁ గొనిపొమ్ము. శత్రులచేతఁబడిన దేశమాత కపచార మగును సుమ్మి! శ్రీ శివదేవుని యోగక్షేమములను దోడ్తోడ నంపుచుండుమనుము. భవానీపూజలలో మాతృశ్రీ జాగరూకత కల్గియుండవలెనని తెల్పితి ననుము.

ఆ మాటల వినుచు రఘు “రాత్రిజరిగిన యసమయా సంఘటనమును గురుదేవు లెఱిఁగియుండరుగదా? లేక - నేనే చెప్పుదునా? చెప్పకున్న ద్రోహి నగుదునేమో?” యని సందిగ్ధ స్థితిలో నిలువఁబడియుండెను, జనార్దనదేవు లొకపటి కన్నుల మూసి యర్ధనిమిలీతముగ నొనర్చుచు, “రఘూ! వ్యర్థమును యోజింప కుము. జరుగవలసిన సన్నివేశ సంఘటనములు జరుగక మానవు.

అంతయును భగవంతుల. అతని యనుశాసనము లేక యణువేనియుండదలదు. సంయోగవియోగములు సర్వేశ్వరుని దృష్టిభేదములు. దానికేమి? తఱచు వార్తలఁ దెచ్చుచుండుము. ఔనా!” యనుచు సాశ్రమములోనికిఁ జూపుల మఱల్చి “అమ్మా! బాలా! రఘు వేఁగు చున్నాఁడు. అనతికాలమున భగవతీప్రసాదార్హుడై రాఁగలఁడు. దివ్యజ్యోతిని వెల్లించి మంగళకరస్రయాణ సూచనములఁ జేయుము.” అని చిఱునగవులఁ జిందించెను. మఱల రఘువైపునకు సాభిప్రాయముగఁ జూచెను.

అంతతో.... మన నవయువకుని కున్న మనఃస్థిరత్వమును దొలఁగెను. అది యధైర్యముగాదు. ఆనంద రసాతిరేకమునఁ గల్గిన రాగవైకల్యమది. ఇకేమి? రఘు మనోవాంఛిత మచిరకాలమున నెఱవేరునన్న మాటయే. సరయాబాలయో స్వాప్నిక జగత్తు నుండి యథార్థ దృశ్యమున కవతరించఁగలదు. గురుదేవుల యనుగ్రహము లభ్యమైనది. ఇక మిగిలినది.... మాతృదేవి భవాని మన్నించవలయును. ఊహలలోఁ దేలియాడు భవితవ్యమున కొక రూపముగల్గు శుభసమయము రావలయును. అయ్యును.... గురుదేవులు తమ సంఘటనమును దలంచియే మాట్లాడుచున్నారా.... అనుమానము పోలేదు.

ప్రయాణ సన్నద్ధుఁడైన రఘు తన శరీరమునఁ నంగరఖాను సవరించుకొనుచు నొక్కసారిగ నిర్విణ్ణుఁడయ్యెను. అతనిని భయ సంశయములు చుట్టుముట్టినవి. కారణము?... రేయి సరయాబాల సానురాగమున వైచిన వకుళమాళిక కంఠాగ్రముననే యున్నది. దాని నేమరుఁబాటునఁ గాబోలును భీయ మఱిచెను. దానిని జూచియే కాబోలును గురుదేవుని వ్యంగ్యోపన్యాసము సాగినది.

ఇప్పుడు రఘు పడుచున్న కలవరమును వృద్ధ బ్రాహ్మణుడు పోల్చక పోలేదు.

“రఘూ ! కడచిన దానికిఁ గలవరమేల ? సర్వమును భగవానుఁ డనుకూలమునే చేయును. నా మనోవాంఛితమునకు విరుద్ధముగా శ్రీశుఁ డాచరించుట నాకనుభవముకానిది. నా యంతరంగ మెప్పుడో యాశించి యాశీర్వాదించినది. ఇక ప్రాజ్ఞుల దీవనల నందు పరమోత్తమ శుభసమయము రాకపోదు. సిగ్గిలకుము. వేచియుండుట మానవుని విధి.”

గురుదేవుల పల్కులకు రఘు శిరమును వంచుచు నమస్కరింప మోకరిల్లెను. వృద్ధ బ్రాహ్మణుడు వానిని గౌఁగిటలేవనెత్తుచు “సరయూ ! జ్యోతిని వెలిగించితివా ? వచ్చి రఘును సాగనంపుము. అతిథుల నగౌరవపరచుట శాంతినికేతన వాసుల కనర్హముసుమా !” యని హేలగా నవ్వెను.

ఇట్టి మర్యాద తానందుట నూత్నమగుటచే రఘు సిగ్గుచేఁ గ్రుంగి పోయెను. విధి లేనట్లు... సరయూబాల పైట చీరను సవరించుకొనుచు, క్రీగంటిని గాంతులఁ బ్రసరించుచుఁ బ్రాంగణము లోనికి నడుగుంచెను. గురుదేవుని యాశీషము, ప్రియురాలి వినీత దృష్టి నందిన రఘు తురగమును, సులువుగ నధిరోహింపలేక పోయెను. ప్రయత్నమున వేగమున కుపక్రమించుచు నుత్సాహమున వెనుదిరిగి చేయాడించెను. ఆ కరచాలనము రాఁబోవు హిందూరమా, సౌఖ్య పరంపరల జయధ్వజ సంచలన మని గురుదేవు లుత్తేజీంచుకొనిరి. తన పవిత్రప్రేమరాజ్య చిహ్నమైన కేతనమని సరయూబాల రూపించుకొన్నది. ఏమైనను... భవితవ్యము వచింప వలనుగానిది...

రాజకోటలో నేవేని వింతలు పుట్టకమున్న ప్రవేశింప వలయు నను రఘుకోరికను మందమలయానిలము ద్విగుణము చేయుచుండెను...దూరమునకు వానిగమనము దురూహ్యమైనది...కేవలము పాపాణములఁ బ్రతినినదించుచుండిన “టకటక”...ఎక్కడ? ఏమి?...

3

గణగణ ఘంటారావ మాకస మంటినది. భవానీ నామ సంస్తుతి దిశల వ్యాపించినది. సద్బ్రాహ్మణుల వైదిక నినాదములో మంత్రపుష్ప నీరాజనాది సత్క్రియలు జరిగిన యనంతరము భవానీ దేవాలయ మొక్కపరి నిశ్శబ్దమైనది. అగరుధూపపరిమళములు వాతావరణమున నవ్యచైతన్యమును వ్యాప్తముఁ జేయుచున్నవి. పూజారులందఱును నసంభ్రమచేష్టల శ్రద్ధాభూతై యర్చనాదివిధుల నెఱవేర్చుచుండిరి. కొందఱు ముత్తైదువలు, పౌరులు, వేదికలపై మంటప పరిసరముల నుపవిష్టులై కుంకుమపూజను బొగడుచుండిరి. బాలురు గెంతుచు నటుయిటు దిరుగుచుండిరి.

లోన శ్రీ శివాజీమహారాజు సుస్నాతుడై స్వయముగ దేవికిఁ గుంకుమపూజఁ జేయుచుండెను. అతనిమూర్తి గంభీరమై హృదయాదర్శము యొక్క వైశాల్యమును జూపుచు ఫలసిద్ధికై యావేగ మొందుచున్నదని తెలియఁ జేయఁగలదు.

క్రమముగా సూర్యదేవుఁడు పశ్చిమాబ్ధిని గ్రంకుటను రాగ స్నిగ్ధమైన యాకాశ ముద్రేకము నుద్దీపింపఁ జేయుచున్నట్లుండెను. పూజలు ముగినవి. పౌరులందఱును వారివారి యిండ్ల కభిముఖులైరి. ఒకరిద్దరర్చకులు తప్ప తదితరు లందఱును వెడలిపోయిరి. గర్భ

దేవాలయమున దేవిసన్నిధి నుండినవారు మువ్వురు వ్యక్తులు మాత్రము... వారి సంభాషణము మెల్లగా సాగుచున్నది.

తానాజీ! మాతృదేవి కోరిక ప్రకారము తోరణదుర్గమును జయించిన నాడుగదా మన జాతీయత నిలువద్రొక్కుకొనునది? ఎన్నఁదిది సంభవమో యోజించి చెప్పఁగలవా?

మహారాజా! శ్రీ శివదేవు లుద్యమించిన నడఁదనఁడేని గలుగునే? ప్రయత్నమా - యేలినవారిది. ప్రయోజనమా - పవిత్ర గోబ్రాహ్మణరక్షణతో భారతసీమ నుజ్జీవింపఁజేయుట. పరమా శిష్యమా - గురుదేవ, భవానీ, జిజియాబాయిలది. ఇక సందియ మేల కల్గునో విచారింపరానిది...

నాయనా! శివా! తానాజీవంటి యుత్తమ వీరులు భవానీ పాదపద్మముల సేవకై యనారత తత్పరమనస్కులై యుండ నీకేమి కొఱుతయు రాదు. మా యాశీస్సుల నటుంచుము. మొగలాయిల యనుపపాదముల క్రింద నలుగుచున్న పీడిత ప్రజాకోటి యాక్రంద నము రిక్తఫలము నిచ్చునే?

అల్లరులను మూర్ఖు లొకరిద్దరొనరించు చిలిపి పనులుగా భావించుట యెట్లు? అసంభవము. తల్లీ భవానీ! భారతమాతృపరి తాపమును బాపనోపని యీవ్యర్థుని ఊమితువా?

శివాజీ యిటు లనుచునే చండిక ముంగిట సాగిలి వివశుడై కొండొకకాల ముండిపోయెను. దేవళముచుట్టును రక్షకభటు లతి జాగ్రత్తగఁ గావలిఁ గాయుచుండిరి. లోనిమువ్వుటి సంభాషణమున కంతరాయము లేదు.

నాయనా ! శివా ! యశ్వంతసింహుని గలిసికొన నేగితివే,
తత్కార్య సాఫల్యమును వివరింపవైతివి ?

అమ్మా! ఆ మార్వాడురాజు ప్రచ్ఛన్నవేషమున వచ్చిన
వన్ను గని యచ్చెరువందుటయే కాదు... అసందర్భ సమాధాన
ములఁ గూడ నీయఁదొడఁగెను. మొగలాయిలు బలాతిబలులఁట.
వారు నిష్కల్మషులఁట. వారికి లోఁగియుండినను దోసము కాదనియు,
శాంత్యహింసల నాదర్శముగఁ గొన్న వ్యక్తి యుద్ధము నిచ్ఛగింపఁ
డనియు నుపన్యసించెను. వాని బుద్ధిబలము నేమందును ?

ఆర్యరాజుల ప్రాభవము నశించుట వానికిష్టమని యర్థమగు
చున్నదిగా యని తానాజీ తీవ్రముగఁ బ్రశ్నించుటతోడనే మాతృ
(శ్రీ) యిట్లనెను... దేశీయు లెట్లు సంస్కారరహితులై పీడల నొందు
చుండిరో, తురుష్కు లెట్టి యిడుమల నిడుచుండిరో నీవు వచింప
లేదా ?

అమ్మా! అంటిని. అయ్యును బ్రయోజనము. చెవిటికి శంఖ
మూడుట. తన స్వీయరాష్ట్రమున నెన్ని గ్రామములు బూడిదకుప్ప
లైనవో, ఎన్ని కుటుంబములు గతిమాలి నశించినవో యశ్వంతసింహుఁ
డెఱుఁగఁడా? భోగలాలసత, స్వార్థపరత, పౌరుషహీనత, పెచ్చుపెరిగిన
మానవుఁ డీ దేశమాత కెటు లుపకరింపఁ గలఁడు. తోటిసోదరుల
యవమానము, స్వీయసంస్కృతి వినాశనము, కండ్లారఁ గాంచుచును
విజాతీయుల పొత్తునాశించు ప్రభువు దాపురించిననాఁడు దేశీయుల
కగుదుర్గతి నూహింపఁగలమా ?

శివాజీకిఁ గల్గు నాగ్రహవేశమును శీతలవఱుఫఁ దానాజీ
సంభాషణమును మఱిలింప నిశ్చయించెను.

మహారాజా! ప్రతిక్రియ లనంతములు. వానికై మీ రుద్వేగులు గానక్కరలేదు. ఏనుముహూర్తమున రక్తతిలకమూని, ఖడ్గధారణజేసి భవానీదేవి పాదపద్మములచేతఁ బ్రతిజ్వలఁ బట్టితిమో, మాతృశ్రీ యిడిన దీవనల నందితిమో... ఇక.. తత్కార్యమునకై పరితపించుట యెందులకు ?

తానాజీ! పరితాపము గాకేమి? ఇయ్యది యసూయతో, పదవీవ్యామోహముతో, జేయుప్రతీకారమని యశ్వంతసింహుని వాదము. అంతియేకాని... ఆత్మరక్షణకుఁ జేయఁదగు సంగ్రామమని యొప్పుకొనఁడు. నాల్గుగోడల యంతరమున బంధింపఁబడిన బిడాలముపై దండమెత్తిన నయ్యది యాత్మరక్షణకై వెనుదిరిగి కన్నుల నూడఁబీకకుండునే? కుర్కురము కుందేలును గసిమసంగ యత్నింపవచ్చునుగాని, కుందేలు ప్రతిక్రియగా మోసముఁజేసిన దోసమను విజ్ఞులుందురే? నేటి భారతము స్థితి యంతకు మించి యున్నదే? మన మొనర్చునది మానవతత్వసంరక్షణము గాని- మారణహూమసన్నాహముగాదే? స్వజాతి నుజ్జీవ మొనర్చుకొను ప్రబోధమేగాని పరజాతుల భక్షించు మనియెడి ప్రచారముగాదే మనముచేయునది. అమ్మా! లోక మిట్టియంధకారమునఁ దూలుచున్నదేమి? అజ్ఞానమున మునుఁగుచున్నదేమి? పరరాజుల భయంక రాతిక్రమణముల నెదిరించు నాత్మశక్తి శూన్యమగుటనుగదా! ప్రజల నుఖజీవనము జాతియొక్క యాస్పత్య చిహ్నమని తెలిసియుఁ దన్నాశమున కుపక్రమించు విజాతీయుల హుళూహ నుద్యమించుట యపచార మగునే? ఆర్యరాజుల సదాచార సంస్కృతి, వైదికసంపత్తి, రాష్ట్ర పునర్నిర్మాణమున నుద్ధరింపఁబడకున్న యుగముల నుండి యుండు మన యస్తిత్వము తొలఁగిన దను

మాటయే ... జయ భవానీ ... తేజోత్సాహముల నొసంగుము....

కుమారునిలోని వెల్లునుగని మాతృశ్రీ పరమానందమందినది. తనకుమారుడు పీడితలోకమునకు సంరక్షకుడు కావలె. తన తనూజుడు పేదరైతులకును, కాందిశీకులకును జీవగట్ట కావలె. భారతావని పూర్వపు టాన్నత్యము నంది, విశాల విశ్వమందు మాయని యశఃకాంతులఁ బ్రాకించుకొనిన తన కుమారుని పుట్టువు సార్థకము కాఁగలదు. ఇదియే యామె కాంక్షించునది. తనభర్త శాపీ ద్వితీయ వివాహమునఁ గులుకనిండు... పాదుషాయిడిన జాగీరున సౌఖ్యమందనిండు. ఆమెకుఁ జింతలేదు. పతియందలి గౌరవభావముకన్న- తన హృదయమున కూటటఁ గల్గించు ననుంగు బిడ్డ “శివాజీ” తన శిక్షణమున యశము నందవలయునన్న వాంఛ యందే యామె కాశ మెండు. ఆమె వీరపత్ని యనిపించుకొన వలయునని ముఱిసినది... కాని...ఆమెను వీరమాతవు గమ్మని విధి యాశీర్వాదించెను. పాతివ్రత్య మాహాత్మ్యమును మించి, భారత మాతృహృదయాన్నతిని లోకమునకుఁ జాటుమని సృష్టికర్త యాదేశించెను. రక్తరంజిత తిలకముగల మోము, గంభీరమైన దృష్టులు, భావావేశమును జాటు ఫాలము, పౌరుష ధూమములఁ జిలికించు మీసములు గల శివాజీని శివదేవుఁడే పుత్రుఁడుగా ననుగ్రహించెనని, వీనియవతరణము స్వజాతికెంతయో యుపకరించఁ గలదని యామె యెంతయో యువ్విళులూరుచుండును. రత్నగర్భ యగు భారతమాత- స్వీయవిజ్ఞానము, స్వయంసంస్కృతి, స్వకీయ ప్రతిభ మొదలగువానిఁ బోనాడుకొని, పరరాష్ట్రములవైపు బిచ్చకత్తెవలె దైన్యదృష్టుల సారించుట జిజియాకు భరింపరాని

విరూపముగాఁ దోచుచుండును. అడుగడుగునకు నాచారధర్మముల నుచితనిర్ణయ మొనర్పఁగల మహర్షులు నివసించు నార్యావర్తము బర్హుల ప్రాబల్యమున నవమతి నొందెనని చరిత్రలో వ్రాయఁబడ రాదని యామె దృఢనిశ్చయము. తన యంతరంగమిడు నుపదేశముల సారాంశమే శివాజీచే రాజకోటను సృజింపఁజేసినది. సింహగఢము మొదలగు దుర్గములఁ గొన్నిటి నొరంగజే బిత్తునని వార్త నంపెను గాని యట్టిదింతవఱకుఁ గ్రియారూపము నందలేదు. తొలు దొల్తఁ దోరణదుర్గమును వశ మొనర్చుకొని, యనంతరము మిగిలిన దుర్గాక్రమణమున కుపక్రమింపవచ్చునని శివాజీ ప్రభృతుల యాలోచనము. అల్పసైన్యముతోఁ జేయు నీ దండయాత్రలు సఫలము గావేమో యను సందియ మీ వర్గమునకు లేనేలేదు. అంగారపుతునుక తలచిన నెన్నియడవులనేని దహించఁ గలదను మాతృశ్రీ యుద్బోధమే వీరిధైర్యమున కవలంబనము. వీరువైచెడి మార్గము వీరికిఁ బరిపూర్ణజయము నీయకున్నను జాతీయ వీరు లెందఱికో ప్రాతిపదిక కాఁగలదని యీ మహానాయకుల యాత్మ విశ్వాసము. దేశీయవాతావరణ మంతయు మబ్బుగ్రమ్మునటు లున్నను వారికధైర్యములేదు... వారి నిశ్చయనౌక సముద్రగర్భమున విడువఁబడినది. పారమును ముట్టునా? పాతాళమునుజేరునా? ఎవరు నిర్ణయింపఁగలరు?

పల్లెటిగ్రామముల యాధారము చాలదొరికినది. ఏమైనను రైతులోకమే సహాయమును జేయవలయును. జానపదములే సత్యమును బ్రచార మొనరింపవలయును. తానాజీప్రభృతులందఱును సామాన్య రైతులేగదా... శివాజీకిఁ గుడిభుజములై, సైన్యాధ్యక్షులై విరాజిల్లుచున్నారు. ఎన్ని రహస్య కేంద్రములలోనో

“ఆత్మరక్షణ దళములు” రణశిక్షణ నొందుచున్నవి. లెక్కకు మించినయువకులు వేసవేలుగా నాదళముల పాల్గొని జాతీయ నిజ తత్వముతోఁబాటు శారీరక బలసంపదను గూడ దృఢపఱచుకొనుచున్నారు. “శాంతినికేతనము” వంటి యాశ్రమముల నిట్టి వర్గములు భూగర్భమున సిద్ధమొనర్పఁబడు చున్నవని లోకమున కింకను దెలియదు... అస్తు... ప్రస్తుతము.... శివాజీయుపన్యాసము సాగుచున్నది.

నేఁ డీ పాదుషాల యన్యాయచర్యలేమి? భారతీయులందఱను బాదదాసులుగాఁ గొని రత్నరాసు లన్నిటిని దమస్వార్జితములుగ భావించవలయు ననుకొను వివేకులు కీర్తిఁ గొనఁగలరా? పిఱికిపందలైన హిందూప్రభువులెల్ల ఢిల్లీదర్బారున జాగిలములైరే! పింతవైపరీత్యము సంభవించెను? మొగలాయీలు భారతబంధువులని వర్ణించు విమర్శకచారిత్రికుల నేమనవలె?... సిగ్గువిడిచి వారిచ్చు మనువర్తుల ననుభవించుచుఁ దురుష్కులు పక్షపాతరహితులని మెచ్చులఁ బల్కు మ్రుచ్చు లధికమైరే! తానాజీ! కానిమ్ము... మనమే యీచీకట్టులఁ బోకార్చవలె... మనమే యీ విషయ నిర్ణయ మొనర్చవలె?

ముంగిలివాకిలిలోని గంట మ్రోగినది. ముఖ్యులెవరో వచ్చుచున్న సూచన యది. శివాజీ పల్కుచున్న మాటల కా నాదము “సిరము” “సత్యము” అని సూచనఁ గూడఁ జేసిన దన్నమాట. వచ్చినవా రెవరైయుందురో యని తానాజీ ప్రాంగణమునకుఁ బదము సాగించినాఁడు. వచ్చినవ్యక్తి రఘు...

లోనికేఁగి మహారాజునకు జయముని పల్కుచు జనార్దవ దేవుల ప్రతివచనము లనుచుఁ బత్రము లర్పించి రఘు విసముఁడై

తలవాంచి నిలువఁబడెను. రెండునిముసములలోఁ దానాజీ యన్నిటిం జదివి వినిపించెను. జిజియాబాయి యాలోచన మేమియోకాని శివాజీ యాగ్రహమునకు మితిలేదు. శైస్తఖాను పూనానగరమున బసఁజేసెనా? ఏ పుణ్యక్షేత్రమున శివాజీమహారాజు తనబాల్యలీలల నెఱపుకొనెనో, ఏ దివ్యభవనములఁ గొండదేవుఁడు విద్యాబోధనలఁ బ్రతినినదింపఁజేసెనో... అట్టి స్థలమునకు నేఁడు శైస్తఖాను శివాజీనే చంపవలయునని విడిది దిగెనా? ఆకస్మికముగ మనలను ముట్టడించు టకై మార్వాడు రాజాసైన్యముగూడఁ బూనాలో డేరాలవైచెనా? ...శివాజీని బంధించుటయో మ్రందించుటయో త్వరలో నిర్ణయము కాఁగలదని వారి యాలోచనమన్నమాట. మొగలాయీలకు మహారాష్ట్రల థాక పూర్తిగాఁ దెలియును. బాకర్దుర్గమును ముట్టడించునపుడు వారందిన యవమానము మఱువరానిది. అయ్యు నింతలోనే విస్మృతినందినారనిన వారి మనస్తత్వము బోధపడుచునే యున్నది. మన భూముల నాక్రమించి మననే భక్షింపఁ జూచు నొక్కొక్క విజాతీయసైనికుని మహారాష్ట్రవీరులు ఖండఖండములుగాఁ జెక్కునపు డీతంత్రము లన్నియు నేమగునో చూడవలయును.

ప్రాంగణమునందలి ఘంటారావము మఱిల వినవచ్చినది. జయ్ భవానీ... ఈ పర్యాయము శివాజీకి నమస్కరించునది యొక వృద్ధబ్రాహ్మణుఁడు...

“స్వామీ! ఆశీర్వాదింపఁదగిన విప్రోత్తములు... ఇదేమి యన్యాయము... నమస్కరింపక... విషయమేదియో విన్నవింపుఁడు.” శివాజీ యాతృతగఁ బల్కెను. వృద్ధబ్రాహ్మణుఁడు సేవకులచే నడ్డగింపఁబడకుండ లోనికిఁబోయి తనదేవుని తానాజీ

ప్రభృతు లాలోచించుచుండిరి. ఈతఁడు వంచకుఁడు కాఁడుకదా యని వారి యనుమానము.

మహారాజా! పూనావద్దగల పథర్ పూరను పల్లెటూరు మాది. మొగల్ సైన్యములచేఁ గొల్లగొట్టఁబడి మా పురజను లందఱును బుట్టకొకతైనారు. ఎంతమందియో చిత్రవధ చేయఁ బడినారు. నేను మాత్రము చచ్చిపోయినట్లు నటించి వారు మొగము త్రిప్పుటతోఁ బాతి వచ్చితిని. మా స్థితిని శ్రీవారికి విన్నవించుకొన...

ప్రజల సంరక్షణయే ముఖ్యముగా నెంచిన నేను మీ కాశ్రయము తప్పక యియఁగలను. మొగలాయీలకుఁ జెఱుపు కాలమాసన్నమైనది. పండిత్ జీ! విశ్రమింపుఁడు. అనతికాలమున...

మహారాజా! ఏమి చెఱుపుకాలము? శ్రీవారి కగ్ని పరీక్షా దినము లాసన్న మైనవని యనుకొనుటలేదా? పూనానగరమున శైస్త్రిఖాను మకాముఁజేయుట, మహారాష్ట్రలకు నీరుతోడదనని పగ్గె లాడుచున్నాఁడే? యశ్వంతాది యార్యరాజులే మీకుఁ బక్కలో బల్లెము లగుచుండ మీకు మనుమార్గమేది? మాకు రక్షణోపాయ మేది? వేలాది హిందూస్త్రీలు మానభంగమునంది మరణించుచుండ వ్యర్థులై చూచుచు దినములఁ బుచ్చఁగల హైందవ మీనాటికిఁగదా యవతరించినది. ఇతర వ్యక్తులమాట యటుంచి బంగారముఁ బండించు రైతులు పాదుషాల పాదరక్షలను మోయవలయును గాఁబోలు... వృద్ధుఁడు గద్గదికమును గ్రమమున నటించెను...

జిజియాబాయి పొంగివచ్చు నశ్రువులఁ దుడిచికొనుచు భవానీ పాదముల నేకాగ్రమునఁ జూచుచుండెను. తానాజీ యుగ్రమూర్తియై

లోనియగ్నిని జల్లబలుప యత్నించుచుండెను. రఘు విషయమంతయు నీవఱకె యెఱిగియుండెనో యనునట్లు కదలక నిలుచుండెను. శివాజీ యేమి సమాధాన మీయవలయునో తెలియక “ప్రతిక్రియ, ప్రతిక్రియ” యని దంతముల నణచి నూలుచుండెను.

ఇంతలో నెక విచిత్ర సంఘటనము... వృద్ధబ్రాహ్మణుడుగా వచ్చినవ్యక్తి రూపాంతర మొందెను. ఆతని నెఱసిన గడ్డముఁ దలయు మాయమైనవి. శరీరము వికసించినట్టులై యశావనమును ధరించినది... ఏమది ? ఎవరా పురుషుఁడు ? శివాజీ మహారాజునకు నచ్చినబంటు... భవానీదేవికి నిజభక్తుఁడు... జిజియా బాయికిఁ బుత్రప్రాయుఁడు... సూర్యాజీ...

నాటక మిట్టి హాస్యరూపమును ధరించుట కొద్ది కటువేయైనను వీరరసమునకు నవలంబనము లభించి రూపాంతరము సంభవించెను. అపరూప వార్తలఁ దెచ్చిన సూర్యాజీ మఱియు నేమి వచించునో విందమని చెవులన్నియు నటుమొగమైనవి... ఆసక్తిని వెల్లడించినవి...

శైస్త్రాను, చాంద్ ఖాను ప్రభృతులతోఁ బూనా సంఘభితమగు చున్నదనియు, వాని నిర్మూలించు నుపాయములను గూడఁదా నన్వేషించి కృతకృత్యత నందియే వచ్చితినినియు సూర్యాజీ చెప్పువెనుక నందఱిహృదయములను సంతోషజ్యోతులే వెల్లినవి... ఎట్లు ? ఏమి యొనర్చితివో విపులముగా వచింపుము... శివాజీ యుద్వేగముగఁ బ్రశ్నించెను...

మీ యాజ్ఞ ప్రకారము నేను మాయావేషధరుండనై కొందఱి మొగలాయీ యుద్యోగుల స్నేహము నందితిని. విషయ

మంతయు గ్రహించి శైస్తఖానుండిన భవనమంతయుఁ జూచియే
వచ్చితిని. ఇక స్వల్పకాలమున మన మాకస్మిక దండయాత్రతో
వారల మట్టుఁ బెట్టుటయే తడవు.

దాని కేమి యుపాయము? ప్రత్యక్ష వేషముల నేఁగు
టయా?... ..

ప్రభూ! అయ్యది కాదు. పట్టపవలు నల్లు తైదుగు
టొకచోఁ గుమిగూడరాదని శైస్తఖా నాజ్ఞనిడుటచే నేనొకపని
చేసితిని. నేనొక ద్వారరక్షకుని వేషమున నేఁగి శైస్తఖానును
దర్శించితిని. నా కుమార్తెకు వివాహము రాఁబోవు సప్తమిని
జఱుగుననియుఁ బ్రక్కపల్లెనుండి మొగపెండ్లివారు తఱలివత్తు
రనియు, ఒకరోజు “ఊరేగింపు టుత్సవము” కూడ నుండుననియు
నీ పై విషయముల కన్నిఁటికిని బాదుషావా రంగీకరించి పత్రము
దయచేయ వలయుననియు విన్నవించితిని. ఆతఁ డే కైపులోనుండెనో,
యట్లే పత్రము నిచ్చెను. ఆ పత్రమును మనము, ముఖ్యోద్యోగు
లందఱి కడను చెలామణి చేయవచ్చును. కాన మనమింక... పెండ్లి
వారమై బయలుదేరవలయును.

అచ్చటివారు సూర్యాజీ యుపాయమునకుఁ బరమానంద
భరితులైరి. పెండ్లి... పెండ్లి... వధూవరులు లేకుండఁగనే జఱు
గును గాఁబోలు....

జయ్ భవానీ! అందఱును దేవీ ప్రాంగణమున మోకరిల్లిరి.
దేవ్యాలయమునందలి గంటలన్నియు మ్రోఁగినవి. చుట్టుప్రక్కల
వారు లెందరో గుమిఁగూడిరి. ప్రసాదమును బంచుటకు సూచన
ముగా, నీ ఘంటికారవ మీయఁబడును. చిన్నపిల్లల త్రోపులాట

లతో, పెద్దల యలజడితో, బ్రాంగణమంతయుఁ బ్రతినినదించినది. ప్రసాదము పంచిపెట్టఁబడినది... అంతయు సందడిలోనే...

౪

ధర్మము జయించు ననునది సామాన్య వాక్యము. ఎన్ని యగ్నిపరీక్షల వెనుక నియ్యది సంభవించునో పామరహృదయ మెఱుంగదు. మన మధర్మమార్గముల నడుగిడకుండినఁ జాలునని వచ్చెడి కష్టములను లెక్కించకుండుటకు ధర్మబుద్ధికిఁ దోడు ధైర్యగుణముండుట మానవులలో నలుదు. శ్రీరామభద్ర ధర్మరాజాదు లే కొలదిమందియో పూజ్యులగుటకుఁ గారణ మియ్యదియే. ధర్మమునే యొనరించు చుంటిమని పాములకుఁ బాలుపోసెడి యజ్ఞులును సంఘమునఁ బలువులు గలరు. నిజమైన ధర్మమునకు నిర్వచనమీయఁగలవారిని గూడ వ్రేళ్ళులపై లెక్కింపవచ్చును. విచిత్ర సంఘటనములలో నెటుచెప్పుటకును బాలుపోక “ఏమో ధర్మమన మనకేమి తెలియును? అంతయు భగవంతుని యిచ్చ” యను మెట్ట వేదాంతుల సంఖ్యకుఁ బరిమితమేలేదు. ఇట్టి మిశ్రమ మానవతత్వ సంపూరితదైన్యసంఘములయందు నన్యాయములును నసత్యములును, రణగొణ ధ్వనులును, రాక్షసచర్యలును బుట్టుట కేమియాశ్చర్యము.

జౌలీరాజా చంద్రరావు జీవితము పై వింతభావములఁ గల్గింపఁ గల విచిత్రగాథ. జౌలీ యనునది మార్వాడునకుఁ బ్రాంతప్రదేశము. ఈతఁ డేకులమునకుఁ జెందినవాఁడో నిర్ణయించుట కష్టము. తల్లిదండ్రు లెవరో తెలియకుండుటయే దీనికిఁ గారణము. మార్వాడు సర్వసైన్యాధ్యక్షుఁడు గజపతిదేవుఁ డొకనాఁడు... ఏటియొడ్డున నేడ్చుచు నొంటరిగ వచ్చుచున్న బాలు నై దేడ్లవాని నొకనిఁ

గాంచి, చుట్టుబ్రక్కల నెవరిని గానక తనయింటికిఁ దోడ్తెచ్చెను. తరువాతి కాలమునఁ గూడ నా బాలుని తల్లిదండ్రులెవరో యన్వేషణకు రారైరి. నాటికి గజపతిదేవునికి సంతానము లేదు. అటుపై జన్మించినవారే యిరువురు... రఘు... లక్ష్మి...

చంద్రరా విప్పుడు రఘుకంటే నే డెనిమిదియేండ్ల పెద్దవాఁడు... అయ్యునుఁ జూపులకు నలుబదియేండ్ల ప్రౌఢవయస్సు వానివలెఁ గానవచ్చును. తలలో నెఱసిన యెండురెండు వెండుకలు వాని సునిశిత భావాతిశయమును సాక్ష్యమిచ్చుచుండును. మెలితిరిగిన మీసములు, వాడిచూపులు, విశాలముకాని నెన్నుదురు, చంద్రరావునకుఁగల స్వభావవైచిత్ర్యమును బ్రకటించకమానవు...

గజపతిదేవుఁడును వాని సతీమణియును చంద్రరావును స్వేచ్ఛనించి పెంచిరి. సకల సౌఖ్యములను దమబిడ్డలకన్న నెక్కువగఁ జూచిరి. లోకమునఁ గాలు నిలువఁద్రొక్కుకొనుబాటి భావసంతతి లభించిన వెనుక యే రాజకీయోద్యోగమందో ప్రవేశఁబెట్టిన వాని జీవితము రాణించను గలదు, మనకుఁ గీర్తియును గలుగఁగలదని యా దంపతుల యాశ. చంద్రరావు క్రమముగా సైనికశిక్షణయందు తీర్చుడై, గుఱ్ఱపుస్వారియందుఁ బ్రజ్ఞను సంపాదించి యుత్తమ బహుమానములను యువకలోకమున గడించెను.

ఒకనాఁడు సైనికశిబిరములనుండి మఱలివచ్చుచుండ గజపతిదేవుని యశ్వము వ్యర్థముగఁ బెంకెతనమును జేసెను. ఒక టెప్ప బాటులో ధానికి పిచ్చియెత్తినటులై వెట్టిగాగెంతుచు దుముకు సాగినది. పైనఁగల గజపతిదేవుఁడు క్రిందపడెనా ప్రాణవాయువు విడవలసినదే. అంతటివేగమున దుముకుచున్న గుఱ్ఱమునుండి గజపతి

దేవునిఁ దనయశ్వముపైకి లాగుకొని కాపాడినవాఁడు చంద్రరావు. మిగిలిన యాశ్వకులందఱును దెల్లఁబోయి చూచుచుండిరి. ఆనాఁడే చంద్రరావు భాగ్యము పండవలసిన దినము... కాని యానాఁడే వానిపై దురదృష్టదేవత చేయిఁజూచినది.

“నా ప్రాణములఁ గాపాడిన నీ కేదైన బహుమాన మీయ వలయునని యున్నది కోరుకొనుము.” గజపతిదేవుఁ డుత్సాహమునఁ బెన్నెను. ఒక్క పర్యాయము చంద్రరావులోని యాశలుబికినవి. వాని భావము లానాటికి మిఱుఁబల్లముల నెఱుఁగవు. తారతమ్యములను దెలియవు. కష్టనష్టములఁ బోల్చవు...

కాతాచితిని దెలియని వాని మనస్సు వెంటనే ప్రబోధించుటచే “మీ కుమార్తె లక్ష్మి నాకుఁ గావలయు” ననిపించినది.

గజపతిదేవుని యాగ్రహమునకుఁ బారములేదు. జనకుని బోలిన నన్నితఁ డిట్లడిగె నేమియని పెదవికొఱుకుకొని, “ఔను... సంస్కారశూన్య హృదయము సద్విద్యల గ్రహించినను వ్యర్థమే కదా! శోరవమెఱుఁగనీవాని కిట్టి కాంక్షలే జనించునుగదా?” యని యాలోచించి “నా లక్ష్మి నీకీనాఁడు లభింపదు.” నీ స్వీయకథ నెఱుంగని నీ విటులాడుట యుచితముగనే యున్నది. ఉత్తమక్షత్రియ కన్యను గ్రహించుటకు నెట్టి యుచితజ్ఞతయు నితరసంపద లవసరమో వానిని గ్రహించుకొనిరమ్ము. నీ కింక నాయుటఁ దావు లేదు. నీ వెటకేని వెడలిపోవచ్చును” అని కఠోరముగఁ బెన్నెను...

చంద్రరావు పౌరుషమున నిలు వెడలిపోయెను. కొలది కాలమునకే సాహసమున జౌలీప్రాంతప్రజలకు నాయకుఁడయ్యెను. గజపతిదేవు నెఱుఁగెన నవమానమొనర్చి, వాని కుటుంబమును

హింసలపాలుఁ జేయుటకుఁ బ్రతిజ్ఞనూనెను. అంతియేకాదు. తన కవమానము జరిగిన నాటిరాత్రియే యొకచిఠాపుస్తకమును సంపాదించి యందు నాయవ్యయములు వ్రాయనారంభించెను. గజపతిదేవుఁ డొనర్చిన తిరస్కృతి వ్యయము. ఇఁక ఆయమెప్పుడు వచ్చునో చూతమని నిశ్చయించుకొనెను. జమకాలమును బూరించు సమయ మేనాటికేని రాకయుండునా?

ఏడులు గడచినవి. మొగలాయీలతో యశ్వంతసింహుఁడు తలపడుట సంభవించినది. అంతయుఁ దారుమార్చెనది. గజపతిదేవుఁడు తురుష్కులచేఁ జంపఁబడుట... వాని సతీమణి సహగమనము... బిడ్డలు దిక్కులేక కాఁదిశీకులై పోవుట... యశ్వంతసింహుఁడు సంధియొనర్చుకొని పాదుషా దర్బారున కేఁగుట...

అన్నియును... చంద్రరావున కనుకూలములే యయ్యెను. తానాశించినదే యాయము కొంతలభించినది. ఇఁక మిగిలినది గజపతి కుమార్తె లక్ష్మి తన కిల్లాలు కావలయును. రఘు నీచాతినీచుఁడని సంఘమున నణఁగ ద్రొక్కఁబడవలెను ... లేనిచో... మరణించినను శుభమే...

రఘు... లక్ష్మి... ఇద్దఱు నొక విప్రునింట నుండిరని చంద్రరావునకుఁ దెలియవచ్చినది. మొగలాయీల దాడు లను మిషతోఁ బల్లెలదోచుకొను నొక దొంగల గుంపుతో చంద్రరావునకు స్నేహ ముమరినది. కడకాదళమే లక్ష్మి నపహరించితెచ్చి వాని కర్పించి నాణెమైన బహుమతి నందినది...

నూత్న యావన విభాసితయు నమాయకురాలగు లక్ష్మి విధిలేక చంద్రరావునకు లోఁగి పెండ్లికి నొడఁబడినది. చంద్రరావు

వ్రాయుచున్న చిఠాలో మఱియొక్క వాక్యము మాత్రము పూరింపబడవలె... అదియే... రఘు వినాశనము...

రఘు పితృదేవుని యశఃకాంతులకు నాలంబన మీయ నెంచియో యన ధనురాది సమస్తశస్త్రాస్త్రంబుల నుపయోగించు విన్నాణంబు నెఱింగెను. కరి తురగాది వాహనంబుల నధిరోహించుటలోఁ గూడ నాతఁడు దిట్టయయ్యెను. తత్కాలమున భారతసీమల ననువర్తింపఁబడుచున్న రాజకీయవిశేషముల నతఁడు సాంగముగ తెలిసికొనెను. వాని యంతరంగ మొకటియే ప్రబోధించెను. పరరాజులను హతమార్ప సంఘము నుజ్జీవింపఁజేయుచున్న శ్రీ శివాజీ మహారాజు కొలువునఁ జేరుమని యా ప్రబోధము. దేశసేవ యొనర్చుట కిదియే సదవకాశము. భగవంతుఁ డనుకూలించిన నేనాఁటికేని తన చెల్లెలి నన్వేషించుటయు, విధర్ములై తన వంశమున కపచార మొనరించిన యశ్వంతాది రాజన్యులకు బుద్ధిఁ గలుపుటయు, శివాజీ ప్రభృతులకు ముఖ్యుఁడని పేరుఁగాంచుటయుఁ దన కాదర్శములుగ నెంచఁగోరెను. తత్ఫలితమే నేఁడు రఘు శివాజీకి ముఖ్యానుచరుఁడై యెసఁగుట...

చంద్రరావు నోడించి వాని దుర్మార్గానుచరుల ఖండించి జౌలీప్రాంతము నీమధ్యనే శివాజీ యాక్రమించుకొనెను. నాఁటినుండి చంద్రరావు శివాజీ యాజ్ఞానుబద్ధునివోలె నటించుచు, దొంగ ప్రమాణములఁ జేసి యాశ్వీకదళాధిపతికి సహాయుఁడుగా నుద్వ్యోగము నందెను. శివాజీచేయు మంత్రాంగముల నెప్పటికప్పుడు ఢిల్లీ పాదుషాకును, తదితర చిన్నినవాబులకును రహస్యముగ వార్తల నిచ్చుచు, భావికాలమునఁ దురుష్కరాజ్యములో నెన్నఁదగు జాగీరు నందవలయునను సన్నాహముల నతఁ డుండెను... పాదుషా

యారంగజే బీ చంద్రరావున కనేక వాగ్దానము లిచ్చియుండెనట గూడ.... ఇట్లు లోలోన గోతులుతీయు భారతవిద్రోహిని శివాజీ యనుచరు లేరును బసికట్ట నేరకుండిరి. అందుచే వీని పాపభాండ మింకను బ్రద్దలుకాలేదు. రఘు దర్బారులో నుద్యోగియైననాడే చంద్రరావు కన్ను లెఱ్ఱబడినవి. పాపము రఘు మాత్ర మనుంగు పోదరి నపహరించిన దుర్మార్గుఁ డీతఁడే యని తెలియఁడు. చంద్రరా వంతరంగమం దెన్నియుపాయములనో పన్నుచుండెను. అదునెఱింగి రఘును సమూలముగ నాశనమొనరింప నాతఁ డుద్విఘ్నలూరుచునే యుండెను. రఘుయొక్క పౌరుష సాహసములను మెచ్చి నిండు దర్బారున శివాజీ మహారాజుడిన ఖడ్గబహూకృతి చంద్రరావునకుఁ గోయనికోతగా నుండెను. ఆనాఁ డందరిదృష్టులును రఘుపైనే యుండుట, శివాజీ సంపూర్ణ హృదయపూర్వక స్వాగతమిడి హవల్దార్లుగ నియమించుట చంద్రరావునకుఁ గన్నులనుండి తలగనిదృశ్యమై పోయినది. ఇన్నియును వాని మనఃపరితాపకారణములే యయ్యును. నాతఁ డొకనాఁడేని గృహమున లక్ష్మీ కీవిషయమును వివరించలేదు. మాటిమాటి కాయవ్యయపట్టికను మాత్రము చూచుకొనుచు లోలోన నేదియో గొణుగుకొనుచుండును. అమాయకురాలగు లక్ష్మీ తనభర్త యేవియో వ్యవహారములఁ జూచుకొనుచుండె నను కొనెడిది. చంద్రరావు కండ్లెఱ్ఱబడుటకు మాత్రము కారణమామెకు గోచరముకాలేదు. అయ్యును... ఆమె యబల... దుఃఖపరితప్త హృదయ... అన్యవిషయాసక్తి లేనిది. ఆనందశూన్యమైన సంసార మామెకు గుదిబండయైనది. తన పత్నిపైఁ దన కమితమైన కోపము గల్గుచుండును... కాని పూర్వధర్మములన్నియు నామెపై దండెత్తి నచ్చుచున్నట్లు భయము కల్గుచుండును. ముంగల్యము మగువకు

మాయరాని భాగ్యమని యామె విశ్వాసము. తనపతికిఁ గీడుశంకించుట తనకే తీరని యపక్రియయని యట్టిభావమునే తెచ్చెడిదికాదు. ఏమయ్యును.... ఆమె జీవితము నిస్సారమైపోయినది. ఆమె చరిత్ర కుదాహరణము పురాణములలోనే కనరాదు. ఆమెయొక్క మాన జీవిత స్థితిలోనే చంద్రరావు తన పాపపుబండిని పలువులెత్తించుకొని పోవుచున్నాఁడు.

నేఁడు చంద్రరావు తన కార్యాలయమున నేదియో గతమును బర్యవేక్షించుకొను చున్నాఁడు. దుర్గమును రక్షించుబాధ్యత యంతయు నేఁడు తనపైననే యున్నది. ముఖ్యులందఱును బూనా నగరమునకుఁ దఱలి వెళ్ళిరి... శైస్త్రాఖానును సంహరించి స్వకీయ ప్రతిభనుజూట మహారాష్ట్ర లువ్వెత్తుగ నేఁగుట చంద్రరావునకు సహింపరానిదే యగును. ఈ నిర్ణయ విషయ మాతనికి నవ్యవధిగఁ దెలిసినది. సూర్యాజీ యాకస్మికముగ వార్తలఁ దెచ్చుటచే నిట్టి కార్యక్రమము సాగిపోయినది. ఈ నిర్ణయము ననేకులు తెలియరుకూడ...

శివాజీ ప్రభృతులు పూనానగరమునకు వెడలిన మూఁడు దినములనుండి చంద్రరావు కొండయే పైఁబడినట్లు కుందుచుండెను. రాజకోట సంరక్షణమునకై కా దీబాధ. మొగలాయీలకుఁ దీరని నష్టము వాటిల్లుచున్నదేయని. సత్వరముగ శైస్త్రాఖాను తప్పించు కొను నుపాయము నే స్నేహితుఁడును చెప్పకుండునా యను ధైర్య మప్పటప్పట వానికిఁ గల్గుచుండెను...

ఇంతలో... దుర్గద్వార మాకస్మికముగఁ దెలువఁబడినది. “జయభవానీ”యనుశబ్దము మిన్నుముట్టినది. “శివాజీ మహారాజునకు

జయ్యయను నినాదములతో దిక్కు లదరుచున్నవి. చంద్ర రావున కున్నమతియుఁ బోయినది. ఇంత త్వరగా జయమునుగొని సైన్యములు మఱి వచ్చినవా ? జయభేరి మ్రోగింపఁబడుటతోఁ బాటు దర్బారు ప్రారంభింపఁబడు ధ్వనులుగూడఁ జేయఁబడినవి... పౌరు లందఱు తాహసంభ్రమములతో దర్బారు వైపునకుఁ బర్వించుచుండిరి. ఎవరేనియుఁ దన మనోవైకల్యము ననుమానింతురేమో యని, దాని లోలోన నణచుకొని చంద్ర రావు వచ్చియురాని కంతమున “జయ భవానీ”యనుచు వెడలి శివాజీ వర్గమును గలిసికొని దర్బారునకేగెను.

ఉన్నతాసనమున గంభీరమూర్తియై శ్రీ శివాజీదేవుఁ డధిష్ఠించియుండ, ప్రక్క నొక యుచితాసనమున మాతృశ్రీ వసించియుండెను. తదితర ముఖ్యు లందఱును వారివారి స్థలములఁజేరియుండ దర్బారు నిండు కన్నులపండువుగ నుండెను. పురజను లిసుక వైచిన రాలకుండఁ గొలువు నిండియుండిరి. ఎట్టి విచిత్ర వార్తలు వినిపించునో యని కుతూహలాయత్త చిత్తులై వేచియున్న సభ్యులలో నొక్కఁడేని పరాకుఁ జిత్తగించువాఁడు లేడు. చంద్ర రావు మాత్రము మబ్బులు గ్రమ్మినవదనమున నొకస్తంభమును జేరి విషయమును వినఁగోరుచుండెను. అంతయు నిశ్శబ్దము. అంతయు విచిత్రవాతావరణము....

శివాజీ యనుజ్ఞను గొని తానాజీ లేచి ప్రజల కిట్లని యుపన్యసించెను. “పవిత్రభారతోద్భవ విలసిత చిత్తులారా ! వీరపురుషులారా ! నేఁడు మనకొక పర్వదినము. మనజాతి నుజ్జీవింప బద్ధకంకణుడైన శ్రీ శివాజీ మహారాజుల కొక జయము లభ్యమైనది. ఈ జయముక లెక్కగాదు. ఇటులెన్నియో లభింపవలసియున్నవి. మనలోఁ దగినట్లు

లైకమత్యము, స్వాభిమానము, జాతీయతాభావము కొఱవడియుండుట చేతనే విదేశీయులు మనలను బానిసలుగా నొనర్చుకొనఁ దీవ్రయత్నముఁ జేయుచున్నారు. ఏ విషయమునను బరిపూర్ణతఁ గనని యితరజాతులు సంస్కృతిగలవని, భౌదార్యాది సాహస గుణములు గలవని, మనలను నమ్మింపఁజూచుట యెంత హాస్యాస్పదమో గమనించుఁడు. మోసమును మనలో మనకుఁ జీలికలువెట్టి వారు మనకు మధ్యవర్తులుగా నుండఁజూచుటయుఁ గొన్నింట మీరెఱుంగుదురు. అట్టిది మనకు సిగ్గుచేటుగాదా? మొగలాయీ లుత్తరభారతమునంతయు వశపఱచుకొంటిమిగదా యని దక్షిణమును గూడఁ గబళింప నెంచుచున్నారు. గోల్కొండ, బిజాపూరు సంస్థానములప్పుడే మనపై నంకుశము లైనవి. క్రమక్రమముగా భారతదేశము మా మాతృభూమి యనఁ గల్గునంతటి హక్కును వారు సంపాదించుకొనినారు. శివాజీ మహారాజును బంధించుటకై శైస్తఖాను పూనానగరమునఁ గొలఁది దినములనుండి యుండి మన సైన్యములచే నేఁడు బలువెత్తింపఁబడినాఁడు. ఆ పిఠికిపంద కిటికీనుండి దుముకుచుండ శ్రీ శివాజీమహారాజుల భవానీ ఖడ్గమునకుఁ దెగిన వ్రేళ్ళెదు నివిగో... ఐదువ్రేళ్లు పోయిన వెనుక నాతఁడు జీవించియున్నను వ్యర్థమే. ఇదే తీరుగా మొగలాయీల నిరంకుశత్వపు వ్రేళ్లు ఖండింపఁ బడనంతదనుక మన మాహార పానీయముల ముట్టమని ప్రతిజ్ఞ నూనవలె... శరీరము లుప్పొంగ మీరలందఱు నొకపర్యాయము “భవానీకి జయ్” యని పలుకుఁడు. కొలఁదిసేపులో మీఠాయీలఁ బంచిపెట్టుదురు. వేచియుండుఁడని చెప్పుచు జయనినాదముల మధ్య తానాజీ యుపన్యాసమును ముగించెను.

తరువాత... శివాజీ యిట్లు పల్కెను. “ఆర్యవంశజులారా! ఇయ్యది కేవలము నా జయము కాదు. పవిత్రభారతీయ తత్వము యొక్క జయమిది. ముఖ్యానుచరుల తోడ్పాటు దీనికి ముఖ్యము. శైస్త్రాఖాను పలాయనమును జిత్తగించుట మాట యటుంచి, తత్తాలమున నా ప్రాణరక్షణ మొనర్చిన “రఘు” చిన్నవాడయ్య నాకుఁ బ్రశంసింపఁ దగినవాఁడు. నేను శైస్త్రాఖానుగల భవనమునఁ బ్రవేశించు సరి కాకస్మికముగ శంశేరుఖాను నాపైన నురికెను. వాని ఖడ్గము నన్ను చవిచూచెడిదే. కాని... రఘు వాని నొక్కవేటున యమలొకమున కంపెను. చిరంజీవి రఘు నాశీర్వదించుచు నీ “వజ్రహృదయ” మను కవచమును బహుకృతిఁ జేయుచున్నాను. ఇంతకుఁ బూర్వము చంద్రహాసమును బహుమతినందిన రఘు నేటి కవచముతో నత్యంతముఁ బ్రకాశించునుగాక!...

జనుల కరతాళముల మధ్యమున “రఘు” శివాజీ యిడిన కవచమును గ్రహించెను. తదనంతరము మిత్రాయాలు పంచిపెట్టఁ బడినవి. వ్రజ లానందాతిరేకమున శైస్త్రాఖాను పరాజయమును వివిధ రీతుల వర్ణించుకొనుచు గృహభిముఖులైరి. రఘు శౌర్యమును స్తుతించుటకు వారెంతయు నభిలషించిరి...

ఈ దృశ్యములఁ గాంచినవెనుక... చంద్రరావు హృదయ బాధ వర్ణనాతీతము. వాని యాయవ్యయపట్టికలో మఱియొక “వ్యయము” వ్రాయవలసి వచ్చినది. రఘు సత్కరింపఁబడుట... తన కిది యవమానమేకాక... ఔరంగజేబునకు నింకొక క్రొత్త శత్రువు ప్రచండుఁ డుదయించెనన్నమాట... ఇయ్యది చంద్రరావు హృదయమున నొక యారని మంటయైనది...

శ్రీ

రఘుతోఁ బరిచయమును సంపాదించిన సరయా బాలతో భావములన్నియు నొక్కపరి మేల్కొన్నవి. అజ్ఞాతముగ వర్తించు నింద్రియములు కల్పనకులోనయి, అవిదిత సంచలన సంతోషముల నందుచున్నవి. రఘుతో నెయ్యము రత్ననిధులు లభించినట్లని సరయాబాల యంతరంగమిచ్చు సందేశము. ఇయ్యది సులభ సాధ్యము కాదని మనస్సంకోచము. ఇచ్చిన వాగ్దానముల మఱచునా యని యొక పూర్వపక్షము. ఆర్యావర్తమునకు సేవఁ జేయు పవిత్రసేవకుఁ డగుట నట్లు చేయలేడని మఱియొక భావనాసిద్ధాంతము.

గృహమున నిప్పుడామె ప్రతిపనియందును బరాకుఁ జూపు చున్నది. ఎక్కడివస్తువులక్కడే యుండి సరయాబాలతో సరసము లాడుచున్నవి. ఆశ్రమమును వీడి యీవలకు వచ్చిన నారామమునఁ గల ప్రతి లతయును గతమును బ్రశ్నించుచున్నదా యని యామెకు సందియము కల్గుచున్నది. పుష్పము లన్నియు నామెను జూచియే నవ్వుచున్నవని చిరాకు జనించుచున్నది. అంతయును వింత కార్యక్రమమునఁ బడి యేగుచున్న సరయాబాల చెద్దిములఁగని ప్రకృతియే పరిహసించుచున్నది. దేనికేనియు నుస్సురుస్సురనుట యింత దను కామె కనుభవము కానిది. అనుదినమును భక్తితోఁ జేదువఁబడు భారత గ్రంథ మెచ్చటి కేగినదో యామె కింతలో జ్ఞప్తికి రాదు. ఆ గ్రంథమందలి శౌర్యపూరిత రణరంగవర్ణనముల నెన్నియో మార్లు పఠించు నామెకు నిరాధార భావనాపరంపరల నూఁగులాడు కల్పనయే రుచి యనిపించినది. కొలఁది చప్పుడైనను

తన యేలిక వచ్చుచుండెననియే యూహ. ఆకస ముఱుముచుండిన
బంచకల్యాణి గమనధ్వనియని యామె యంచనా. నామసాదృశ్య
మును బట్టి తత్ప్రియోచ్ఛారణమున కనుబంధించునని యిప్పు డామె
నుకుమార కరాంగుళులు వాల్మీకి రామాయణమును వెదకు
చుండెను....

జనార్దనదేవుఁ డీవిషయమును గుఱుతింపకయుఁ బోలేదు.
తీరని దేశీయ రాజకీయములఁ బరిశీలించిన రాఁబోవు కాలమొక
రాక్షసయుగమునకుఁ బ్రాతిపదికగఁ దోచుచుండుటచే వాని మనం
బన్యధాయత్త మగుచున్నది. భారత సంస్కృతికిఁ బ్రమాదము
రాకుండుటకై గురుదేవుఁడు చేయుచున్న తపశ్చర్య యూహ
తీతము. ఒక్కొక్కపర్యాయ మధర్వణవేదమును దిరుగవైచును....
మఱియొకతూరి పవిత్ర హోమములఁ బ్రజ్వలించును. ఒక
పర్యాయము తీవ్రముగ నాకసములోనికిఁ జూచుచు యోజించును.
ఈ నడుమను.... రహస్య కేంద్రముల నాత్మరక్షణ దళములకు
జాతీయత నుపన్యసింప నేగుచుండును. రానురాను దేశస్థితి
యయోమయ మగుచుండుటచే సరయాబాల భవితవ్యమును
గుఱించి యాలోచింపఁ బ్రొద్దుచాలదు. రాజకీయములఁ బరిణామా
వస్థలను గురుదేవుఁడు సరయాబాలకు లీలగాఁ దెల్పుచుండెడి
పాఁడే కాని నిశ్చయమును నిరూపించువాఁడుకాఁడు. శై స్తఖానుని
పరాజయమునుమాత్రము పదింతలుగ వర్ణించి చెప్పెను. అందుల
కామె మొగము వికసించలేదు.... కాని.... ఆ దండయాత్రలో
తఱు పాత్రను విపులీకరించుటతో నామె పెదవులు పండు
వెన్నెలలఁ గురియించినవి. గురుదేవుఁడు చూడకుండఁ దనగడి
గోడపై రఘునామము రామకోటిగా వ్రాసిన బాలకు రఘునామ

మామెగుండెలో, దుడువరాని శిల్పాక్షర రూపమైనది. ఆమె కల్పనలో రఘు యొంటలోని ఖడ్గరాజమున మొగలాయీలఁ దూలించుచున్నట్లులు చిత్రముగాఁ గనవచ్చుచుండును. అట్టి సమయమున.... “అబ్బ.... ఎంతకష్టము... పరరాజులఁ బాఠఁ దోలుట యన.... ఫలాహారముల స్వీకరించుటయా?... ఊ... తల... తల... జాగ్రత... ఊ... అది... ఆ మొఱకు తురుష్కుని ఖండించుము...” అనుచు నామె రణరంగమునఁ దన ప్రియునికి సులువుల బోధించుచున్నట్లుగూడ నంతరంగమున నటించుకొనును.

కల్పన గానము చేయుంపఁగలదు. నటనము నొనటింపను గలదు. అదియే దాని సజీవత్వమునకు లక్షణమని చెప్పియుంటిమి గదా....

ఇట్టి స్థితికిఁ బ్రతిబింబముగ రఘు చరిత్రమున్నది. అనవరతము సరయూబాల సంస్మరణముతోఁబాటు తన కర్తవ్యము నచిరకాల మున ముగించి శివదేవుని యనుగ్రహముతోఁ బాటామెను స్వీకరింపవలయునని యువ్వీళ్లులూరు చుండెను. శివాజీమహారాజానందమునఁ బెక్కుమారులు తనకు బహుకృతుల నిచ్చియున్నను, ముందు కాలమున, రాఁదగు యుద్ధకార్యక్రమముల మాట దక్కవలయునుగదా? తొలుదొల్తఁ దనపితృదేవుని హతమార్చిన విజాతీయుల దురహంకారమునకుఁ బ్రతీకారము సల్పుట, తదుపరి శివాజీ మహారాజుల కవలంబనముగ నిచ్చి దేశకళ్యాణమును సాధించుట... ఇట్టి దుస్సాధ్యములగు నాటంకముల నతిక్రమించిన గదా.... జీవితకళ్యాణము....

తానాజీ ప్రభుత్వములగు యోధాగ్రేసరులైన నాచరించు సాహస కృత్యముల కబ్బురమందుచు వారివోలె దానును దుర్మ క్రమణముల నుద్వేగ విక్రమములఁ జూపించిననే సరయూబాలకుఁ దానిచ్చిన ప్రతిన నెఱవేఱుటయు నామె... సమయోచితముగ రక్త కుంకుమ...మద్ది చేయించిన ప్రమాణము సార్థకమగుటయును సంభవించును. అట్టి సుముహూర్తమునకే యాతఁ డెదురు చూచు చుండెను...

వీరాధివీరుల ప్రలాపములయందు మాటిమాటికి సరయూబాల యిడిన దేశకల్యాణదీక్ష జ్ఞప్తికివచ్చును. స్వీయ చంద్రహాసములో నామె చిత్తరువు ప్రతిబింబించుట కారణ డాశ్చర్య పడుచుండును. నవసాంధ్యోచులలోను, నవకిసలయారుణిమలోను బాలయొక్క ప్రౌఢిమ ప్రతిస్ఫూర్తి నీనుట కతఁ డచ్చెఱు. వందు చుండును. ఒంటరిగ వెలుపలికి నేఁగిన నీడవోలె నామెదృష్టివెన్నాడి హెచ్చరించుచున్నటు లుండుట కతఁడు విభ్రమపడుచుండును. తన కిట్టి నూతనానుభవము కల్గుచుండుట నితరు లెఱిగిరేని పరిహాస ముఁ జేయుదురనియు నాతఁడు శంకించెను...

శైస్త్రాను పరాభవము నందినవెనుక మొగలాయిలు ద్విగుణీకృత కుయుక్తిప్రయత్నము కాఁగలరని శంకించిన శివాజీ తన బలమును దృఢపఱచుకొనుచుండెను. ప్రతివీరుని విషయమునఁ బ్రత్యేక శ్రద్ధ గైకొనఁబడుచుండెను. రాజకోటలో నాల్గువైపులఁ దగురక్షణదళము లుంచఁబడెను.

మాతృశ్రీ యాజ్ఞ ననుసరించి యచిరకాలమునఁ గళ్యాణ మర్గము వశపఱచుకొన శివాజీ యుద్వేగమునందుటయు వప్పటికే

సంభవించెను. రక్తపాతము గాకుండ, రణదుందుభుల మ్రోత లేవియు వినరాకుండ, పౌరులకుఁ దదితరులకు నెట్టియపాయము కలుగకుండ నా దుర్గమును జిక్కించుకొన శివాజీ శతథా యత్నించుచుండెను. సూర్యాజీ, తానాజీ, రఘూ జీలవంటి యువవీరుల నిసర్గ శౌర్యబుద్ధి ప్రభావము తన కాసరాగా నాతఁ డీ కార్యమునఁ గృత కృత్యుడ నగుదుననియే నిశ్చయించుకొనెను.

ఆనాటి మంత్రాలోచనమున దీర్ఘకాలము చర్చలు నడిచిన యనంతరము, రాత్రి రెండవయామమున సైన్యములన్నియుఁ గళ్యాణ దుర్గమును సమీపింపవలయుననియుఁ గేవల యుక్తిని, దౌర్జన్యము నటించి యొక్క ప్రాణికేని హింస యొనఁగూడనిరీతిని నాటకమంతయు నాడవలయునని శివాజీవర్గమంతయు నిర్ణయించుకొనెను. అనువగు నటులమ్మ యాశీర్వాదించుట, తానాజీ ప్రభృతుల ప్రతిజ్ఞాస్వీకృతితో శ్రీ శివాజీ కార్యక్రమ దీక్షాసంచాలకుండుగా నొప్పెను. శివాజీ రఘును బిలిచి యత్యంతహితమునఁ జేయఁదగు పనుల నన్నిటిని బురమాయించెను. చంద్రరావునుగూడ నాశ్వికదళము నుచితరీతిని సమాయత్తపరుప హెచ్చరించి విశ్రాంతి మందిరమున కేగెను.

కళ్యాణదుర్గము తోరణదుర్గమున కనతిదూరమున పాజీ జాగీరునకుదక్షిణముననున్నది. ఔరంగజేబునకన్నిట సన్నిహితుఁడగు మాలానా అహమదు దానికిఁ బ్రస్తుతము రక్షకుఁడుగా నుండెను. శత్రువుల నెదిర్చి సాహసమున యుద్ధమొనరించుట, గండరగండడై తదితరదుర్గముల నాక్రమించుట, మొదలగు రాజలక్షణము లేవియు నాతనిలోలేవు. ఔరంగజేబిచ్చిన విపులసైన్యమాధారముగా నాతఁ డా దుర్గమున సౌఖ్యలీలలఁ దేలుచుండెను. సైనికు లిచ్చు ధైర్యముకంటె వానికి నుజ్జీవమునిచ్చు పదార్థములు వేరుగనున్నవి.

అవియోవియనఁ జౌరంగజే బహమదునకుఁ బదవి నప్పగించునపుడు
 “ఓయీ! శివాజీ వర్గమునకు నీవెంత మాత్రమును భయమందవలసిన
 పనిలేదు. వాటిల్లోఁ జంద్రరావు తదనుచరులు మనపక్షమువారే...
 ఖాతెప్పటికప్పుడు నీకు వార్తలందీయఁగలరు. తదనుకూలముగ నీవు
 జాగ్రత్త నహించినఁ జాలును. పరిస్థితి విషమించిన నే నచిరకాల
 మున లక్షలాది సైనికుల నీ రక్షణకు నంపఁగలను!” అని వాగ్దాన
 నిచ్చినవి. ఔరంగజేబు వివరించినటులనే చంద్రరావువద్దనుండి
 యెప్పటికప్పుడు రహస్యముగ వార్తలు వచ్చుచున్నవి. అందుచే
 నహమదు ఘటియు విజ్ఞప్తిఁగను మనోవృత్తి ననుభవించుచు
 మాన్యుఁ డనిపించుకొనుచున్నాఁడు.

తాత్రి మొదటియామము ముగియకుండఁగనే రాజకోటలో
 సంఘటనము బయలుదేరినది. వీరులందఱు నెవరికి వారే యుద్ధ
 తేజముల సజ్జకృతులై త్వరితగతిని దుర్గబహిరంగణమునఁ జేరు
 చుండిరి. నగర రక్షకు లందఱును వీరాగ్రేసరులను గుర్తించి
 ముందునకుఁ బోనిచ్చుచుండిరి. చూచుచుండఁగనే సైనికులందఱును
 గల్ఫ్యాణదుర్గము మార్గముఁ బట్టిరి. బహిర్ద్వారమునఁగల ముఖ్య
 సగరరక్షకునితో నేమియో గుసగుసలాడి యొక రాతుమాత్రము
 తనగుఱ్ఱమును మఱియొక మార్గమునఁ ద్రిప్పి కొండలలో నదృశ్య
 మయ్యెను. చీకటి నలుపులలో సైనికులను వెంబడించుచున్న
 చంద్రరావీ దృశ్యమును జూచి యేదియో యూహించి మీసమును
 మెలివేయుటతో నా దృశ్య మదృశ్యమైనది.

రెండవయామమున సైన్యము లన్నియుఁ గల్ఫ్యాణదుర్గమును
 సమీపించినవి. తానాజీ శివాజీలు ముందున కేఁగి పరిసరములఁ

బరిశీలించిరి. దుర్గములోనుండి వెలుపలికి వెలుగులు వచ్చుచున్నవి. కోటగోడపై సామాన్య రక్షకులేగాక యదనముగా సైనికులు చాలమంది సాయుధులై కావలిఁగాయుచున్నట్లు పొడగట్టుచున్నది. సమీపారణ్యమునఁ జెట్లతోఁపులో నిలువఁబడిన శివాజీ సైన్యము నకే యీ లక్షణములన్నియుఁ బ్రకటమగుచున్నవి. సన్నసన్నగా దండనాయకుల హెచ్చరికలుకూడ గాలిలోఁ బయనించి శివాజీ తానాజీల కర్ణములఁ దాఁకుచున్నవి. ఇక వారికేమియుఁ బాలు పోలేదు...

ఒక్కప్రాణికేని నష్టములేకుండ, నిద్రాసమయమున దుర్గా ధ్యక్షుని బంధించుట కెత్తువెచిన శివాజీ రహస్య మీ మొగలా యీలకుఁ దెలిసిపోయినదా? లేకున్న నిట్టి యసమయమున వీరంద టిటు లాయుధములతో సుసిద్ధముగ నుండఁగలరా? అగుచో... మన రహస్యము నే దుర్గార్థుఁడేని వీరి కందించియుండఁడుగదా!

అర్థముకాని ప్రశ్నలేవియో శివాజీ హృదయమునుఁ జుట్టు ముట్టినవి. అసంబద్ధపు సమస్యలేవియో శివదేవుని మస్తిష్కమును వేడెక్కించినవి.

ఇప్పుడు... ఇక కాదగినది... దుర్గముపై దండెత్తి ముందున కేఁగుటయా? లేక... రాజకోటకు మఱిలిపోవుటయా? పురోగమనమో... తిరోగమనమో... ఏది సముచితము?... శివాజీ తానాజీలు సైన్యసమీపమునకు మఱిలిరి. నిశ్శబ్దముగ సైనికులందఱు నాకుజ్ఞాంపముల నెదురు చూచుచుండిరి. రథము మాత్రము ముందున కశ్వముపై దుమికి... కర్తవ్యమును బ్రశ్నించెను. శరీరమంతయు స్వేదము క్రమ్మి, ఉచ్చాఘ్రసనిశ్వాసల

అవియేవియన- ఔరంగజే బహామదునకుఁ బదవి నప్పగించునపుడు
 “ఓయీ! శివాజీ వర్గమునకు నీవెంత మాత్రమును భయమందవలసిన
 పనిలేదు. వాటితోఁ జంద్రరావు తదనుచరులు మనపక్షమువారే...
 వారెప్పటికప్పుడు నీకు వార్తలందీయఁగలరు. తదనుకూలముగ నీవు
 జాగ్రత్త వహించినఁ జాలును. పరిస్థితి విషమించిన నే నచిరకాల
 మున లక్షలాది సైనికుల నీరక్షణకు నంపఁగలను!” అని వాగ్దాన
 ముల నిచ్చెను. అయ్యవియే యహామదు ధైర్యమునకు స్థిరత్వము
 నిచ్చినవి. ఔరంగజేబు వివరించినటులనే చంద్రరావువద్దనుండి
 యెప్పటికప్పుడు రహస్యముగ వార్తలు వచ్చుచున్నవి. అందుచే
 నహామదు ఘటియు విట్టివీఁగుచు మనోవృత్తి ననుభవించుచు
 మాన్యుఁ డనిపించుకొనుచున్నాఁడు.

రాత్రి మొదటియాముము ముగియకుండఁగనే రాజకోటలో
 సంచలనము బయలుదేరినది. వీరులందఱు నెవరికి వారే యుద్ధ
 తేజముల సజ్జీకృతులై త్వరితగతిని దుర్గబహిరంగణమునఁ జేరు
 చుండిరి. నగర రక్షకు లందఱును వీరాగ్రేసరులను గుర్తించి
 ముందునకుఁ బోనిచ్చుచుండిరి. చూచుచుండఁగనే సైనికులందఱును
 గళ్యాణదుర్గము మార్గముఁ బట్టిరి. బహిర్వారమునఁగల ముఖ్య
 నగరరక్షకునితో నేమియో గుసగుసలాడి యొక రౌతుమాత్రము
 తనగుఱ్ఱమును మఱియొక మార్గమునఁ ద్రిప్పి కొండలలో నదృశ్య
 మయ్యెను. చీకటి నలుపులలో సైనికులను వెంబడించుచున్న
 చంద్రరావీ దృశ్యమును జూచి యేదియో యూహించి మీసమును
 మెలివేయుటతో నా దృశ్య మదృశ్యమైనది.

రెండవయాముమున సైన్యము లన్నియుఁ గళ్యాణదుర్గమును
 సమీపించినవి. అనాజీ శివాజీలు ముందున కేఁగి పరిసరములఁ

బరిశీలించిరి. దుర్గమునోనుండి వెలుపలికి వెలుగులు వచ్చుచున్నవి. కోటగోడపై సామాన్య రక్షకులేగాక యదనముగా సైనికులు చాలమంది సాయుధులై కావలిఁగాయుచున్నట్లు పొడగట్టుచున్నది. సమీపారణ్యమునఁ జెట్లతోఁపులో నిలువఁబడిన శివాజీ సైన్యము నకే యీ లక్షణములన్నియుఁ బ్రకటమగుచున్నవి. సన్నసన్నగా దండనాయకుల హెచ్చరికలుకూడ గాలిలోఁ బయనించి శివాజీ తానాజీల కర్ణములఁ దాఁకుచున్నవి. ఇక వారికేమియుఁ బాలు పోలేదు...

ఒక్కప్రాణికేని నష్టములేకుండ, నిద్రాసమయమున దుర్గా ధ్యక్షుని బంధించుట కెత్తువెచిన శివాజీ రహస్య మీ మొగలా యీలకుఁ దెలిసిపోయినదా? లేకున్న నిట్టి యసమయమున వీరంద టిటు లాయుధములతో సుసిద్ధముగ నుండఁగలరా? అగుచో... మన రహస్యము నే దుర్గార్థుఁడేని వీరి కందించియుండఁడుగదా!

అర్థముకాని ప్రశ్నలేవియో శివాజీ హృదయమునుఁ జుట్టు ముట్టినవి. అసంబద్ధపు సమస్యలేవియో శివదేవుని మస్తిష్కమును వేడెక్కించినవి.

ఇప్పుడు... ఇక కాదగినది... దుర్గముపై దండెత్తి ముందున కేఁగుటయా? లేక... రాజకోటకు మఱిలిపోవుటయా? పురోగమనమో... తిరోగమనమో... ఏది సముచితము?... శివాజీ తానాజీలు సైన్యసమీపమునకు మఱిలిరి. నిశ్శబ్దముగ సైనికులుదఱు నాకుజొంపముల నెదురు చూచుచుండిరి. రథు మాత్రము ముందున కశ్వముపై దుమికి... కర్తవ్యమును బ్రశ్నించెను. శరీరమంతయు స్వేదము క్రమ్మి, ఉచ్చాఘాతసనిశ్వాసల

మట్టాతలూఁగుచున్న గుట్టమును దానిపై నుద్వేగమును జూపుచుండిన రఘును జూచుటతో శివాజీకి నొక యూహ స్ఫురింపక పోలేదు. ఈ వీరులందఱును, ఈ అశ్వములన్నియును, దుర్గముపై నెపుడు దూకుటయా యని యుద్దేశమునందుచున్నటు లాతఁడెంచెను.... కాని.... అయ్యది యన్యాయ మనక తీరదు.

దుర్గమున కాశించి మొగలాయీలతోఁబాటు తదితరులను బాధించిన విజయసంతోషము కలుగనే కలుగదు. అహమదు నొక్కని బంధించిన, ఒకరిద్దఱు దుర్గరక్షకులను బట్టివెచ్చిన దుర్గము హస్తగతము కావలెను. వృథగా నీ రక్తపాతములను సృజించనేల? గోటితోఁ బోవుదానికి గొడ్డలియేల?

స్వసైన్యమును రాజకోటకు మఱిల్పుమని శివాజీ తానాజీ నాజ్ఞాపించెను.... ప్రభూ! అని యతఁ డేమియో వచింపఁజూచెనుగాని.... శివాజీ దీర్ఘాలోచనమున నదియేదియు విన్పింపలేదు. విధి లేక తానాజీ సైన్యమును వెన్నకుఁ బో సంజ్ఞఁజేసెను.

తలచినకార్యమును సాధింపక రిక్తహస్తములతో వెనుకకు వచ్చిన యనుభవము శివాజీ జీవితమున నిదియే తొలిసారి. ఇంత దనుక యనేక కిష్టపరిస్థితుల నెదుర్కొనుట సంభవించెనుగాని.... ఇట్టి విఘ్నమెన్నఁడును గలుగలేదు. అందులకై యాతఁడు విచారిం చుటలేదు. తన రహస్యముల నెవఁడో విద్రోహి శత్రుల కిచ్చుచుండె నను ననుమానము మాత్ర మతనిని వేధించుచున్నది. అట్టి సంశయము పుట్టుటతో శివాజీ యొడలు కంపమెత్త నారంభించెను. హృదయ మగ్నిని బొరలించుచున్నటులు బాధ కల్గుచుండెను.

భారతమాతృపదసేవ కుంటువడఁజేసిన, తన కార్యక్రమము నీరీతిని భంగ మొందింప నుంకించిన పరమకీరాతకుఁ డెట్టివాఁడె

యుండును? అతఁడు భారతీయుఁ డనుపదమున కర్హుఁడేనా? మాతృ
దేవత సన్నిధినిఁ బుత్రుఁడనని చెప్పుకొనఁదగు లక్షణమాతని కుండి
యుండునా? ఏదియో యిట్టి దుష్కృత్యము జరిగియుండనిచో
వారంత సంసిద్ధముగ నుండఁగలరే? వారి నిట్లు మేల్కొల్పి కరముల
ఖడ్గములందిచ్చిన కఱకు మొఱ కెవఁడైయుండును...

ప్రాగ్నిక్కున నరుణకిరణములు పొడఁగట్టుటతో శివాజీ తన
కార్యక్రమమున కుద్యమించెను. ముఖ్యసేవకునిఁ బిలిచి పరివార
మందఱును దుర్గాభవనమున నత్యవసరముగ సమావేశమగుటకు
సూచనఁజేయు భేరిని మ్రోఁగింపు మనెను. ఆ నినాదముతో...
రాజకోటనుగల పురుషు లందఱును నా భవనమున హాజరు
కావలసినదే. చిన్ని సేవకుఁడు మొదలు నాయకుల పర్యంత
మందఱును దుర్గసన్నిధి నుండవలసినదే... నాల్గు నిమిషములలో
నొక ముఖ్య విషయమును శివాజీ చర్చించఁగలఁడని దుర్గమంతయుఁ
దెలిసిపోయెను.

ఈ సమావేశమునఁ జర్చనీయాంశ మేదియో యని తానాజీ
ప్రభృతు లచ్చేరువందుచుండిరి. గడచిన రేయియంతయుఁ గునుకు
లేక పరిశ్రమించిన పైనికులంద టీ హెచ్చరికకు భయము నందిరి.
ఎట్టి విషాద పరిస్థితి యేర్పడనిదే శివాజీ మహారా జీ సూచనను
జేయించియుండఁడు. సమావేశము దుర్గసన్నిధిని... అనుటలో
వారందఱును మఱింత కంగారైరి. విచిత్ర పరిస్థితులలోను, విషాద
సమస్యలలోను, శివాజీ దుర్గసన్నిధి రక్తారుణిమ నేత్రములతో
మాట్లాడు ఘట్టములెన్నియో మనవారెఱుఁగుదురు. అగుచో నేటి
విచిత్ర పరిస్థితి యేమి? నేటి విషాదసమస్య యేమి? రాత్రియొనర్చిన
తిరోగమనమా...అందులకు శివాజీయే యాజ్ఞాపించెనుగదా! కాకున్న

...ఎట్టి యగ్నుల నుఱుకమన్నను... అందఱును సంసిద్ధులేకదా.... ఇది
యేమి విచిత్రమో యెవ్వరు నెఱుఁగరు. అచిరకాలమున నందఱును
దుర్గాభవనమున కఱుదెంచిరి.

ఓ వీరులారా! మీరందఱును భారతమాత కనుగుబిడ్డ
లనియు దేశ సేవకులనియు నా విశ్వాసము. అటులనే మీ
రెల్లఱును... ఒకానొకనాఁడు దేవీసన్నిధిని బ్రమాణముల
స్వీకరించిరి... అట్టిచో... మన రహస్యములను శత్రువుల కందించు
నీచులు మనలో నుండిరనుటయు నమ్మరాని విషయమే...
అయ్యును... రాత్రి మన కార్యభంగమున కర్థమున్నదా? తప్పక
ద్రోహి యొకఁడు మనలో నుండెనని నా యంతరాత్మ యేలకో
బాధించుచున్నది. కావుననే మీరిటఁ బిలువనంపఁబడిరి. తుణకాల
మున నాత్మను బ్రశ్నించుకొని యాద్రోహి ముందునకువచ్చి యప
రాధమును స్వీకరింపవలయును. లేనిచోఁ బరిణామ మూహింప
రానిది...

శివాజీ నోటినుండి వెలువడిన ప్రతిశబ్దము వీరులహృదయ
ముల మ్రోగించెను. ఎచ్చట నోటిచప్పుడు లేదు. ప్రతివ్యక్తియు
గుండెపైఁ జేయివైచుకొని ప్రశ్నించుకొనెను. కాని పైప్రశ్నము
నకు సమాధానము దాపునలేదు. ఎవరాద్రోహి? ఎవరా
నీచుఁడు? ... ఇట్టి ప్రశ్నములనే ప్రతిహృదయమును, బ్రతినీన
దించెను...

“సమాధానము నీయలేరా? నేనే యన్వేషింపఁగలను.”
శివాజీ యుఱిమెను. సభయంతయు నిశ్చలము. “స్వీయదోషము
సంగీకరించుట సజ్జనలక్షణము. పొరపాటువడుట సామాన్యమానవ
లక్షణము. మించినదిలేదు... అట్టి ద్రోహి ముందునకు రావచ్చును...”

పశ్చాత్తాపమును సూచించిన శిక్షయుండదు... శివాజీ యుద్వేగమునఁ బలికెను. సమాధానము నా సభ యాయలేదు.

ఛీ...ఛీ... పిరికి కండలు... స్వీయవర్గమున కరిష్టమును గల్పించి, మాతృదేవి నెత్తినిమన్నఁజల్లు మూఢులు రహస్యముగనే బ్రతుకవలెను. స్వేచ్ఛాశూన్యులు, పరుల పాదరక్షలుమోయ నిచ్చగించు పాపులకు స్వర్గమునఁ దావులేదు. నాకన్నులఁగప్పు నా దురాత్ముల యాయుర్భాగ్యము ఊణికము... దుర్గ యట్టిహీనుని భస్మముచేయక విడువదు... శివాజీ యుపన్యాసము పగిలిన యగ్నిపర్వత విధము ననుకరించుచుండ... సభలో నొకవ్యక్తి నిలువఁబడెను... అందఱి దృష్టు లతనిపైఁ బడెను. శివాజీ యుపన్యాస మాఁగెను. ఎవరది? చంద్రరావు... శివాజీ సాభిప్రాయముగఁ బ్రశ్నించెను.

స్రభూ! ద్రోహిని నేనుగాదు. ఎఱిగిన సంఘటనమును దెలియఁజేయుట యుక్తమని నిలిచితిని. రాత్రి మనము ససైన్యముగా దుర్గాక్రమణమునకుఁ జనుచుండ నొక యువకుఁడు మనలోనుండి జీలి మాటు ద్రోవఁ బట్టెను. అతఁడెవరో నేనుజెప్పిన నమ్మరేమో... ద్వారరక్షకుఁడు శరభోజ్జనిఁ బ్రశ్నించినఁ దెలియఁగలదు... చంద్రరా వాఁగెను.

“ఎవరా యువకుఁడు? నీవే చెప్పరాదా?” శివాజీ తొందఱగాఁ బ్రశ్నించెను. చంద్రరావు విషమునవ్వును బఱపుచు నట్టి మూఢుని పేరు నుచ్చరించుట నాకేల? ద్వారరక్షకుఁడే చెప్పఁగలఁ డనుచు నాడంబరభావమునఁ గూర్చొనెను... ఏమి చంద్రరావు పోరుషము? అట్టి మూఢుని నామమునే యుచ్చరింపఁ డేమి? అందఱు నాశ్చర్యపడిరి... అగుచో నెవరా దోషి?

సభలో మఱియొక వ్యక్తి తలవంచి నిలువబడెను. అండ్
ఱును జూచిరి. ఎవ రాతడు? రఘు... శివాజీకి ముఖ్యానుచ
రుడు... రఘు...

రఘు! నీవేనా మాఱుత్రోవబట్టిన యువకుడవు? ...
శివాజీ ప్రశ్న... ప్రభూ! ఔను... కాని... రఘు నోటినుండి
మాటరాలేదు.

ఎంతటిఘోరము! ముఖ్యానుగాములలోనే యిట్టి విద్రో
హమా? సభ్యులందఱును టిచ్చవడిరి... ఇతఁడిట్టి స్వల్పబుద్ధియని
మేము తలంపనేలేదే యని కొందఱు ప్రకటముగనే యనిరి.

అనేక సాహసకార్యముల ముదంజవైచి బహుకృతుల
నందిన రఘు మాతృద్రోహమున కొడిగట్టునా? నిన్న మొన్న
శై స్త్రానుపై జరిగిన యుద్ధ సంఘర్షణమున శివాజీ ప్రాణములనే
కాపాడిన మేటివీరుఁ డిట్టి హాస్యాస్పదకృత్యమును సల్పఁగలఁడా?
ఏమో యెవరు సమాధానింపఁగలరు?...

కోట వెలుపల మాఱుత్రోవబట్టిన రఘు కళ్యాణదుర్గ
సమీపమున సైన్యమునకు ముందేయుండెనే? శివాజీనిఁ గర్తవ్య
మేమని ప్రశ్నించెనే? అంతయు వింతగనున్నదే?... మాఱు
త్రోవ నతఁడు ముందేఁగి దుర్గములోనికిఁ జెప్పివచ్చెనా?...

“నీవు మఱియొక త్రోవ నెచటి కేఁగితివి? ఏ మొనర్చితివి?
దేశ ద్రోహి వను నారోపణమునకు సమాధాన మీయఁగలవా?”
శివాజీ స్ఫుటముగ నక్షరములనన్నిటి నొత్తి ప్రశ్నించెను.

నేనెచ్చటికి వెడలివదియు వివరింపఁజాలను. వివరింపరాని దది
యని చెప్పినందులకు నన్ను ఊమింతురుగాక. నేనొనర్చినదేశ ద్రోహ

మేమియులేదు. అట్టి నీచమున కొడిగట్టువాడనని మీరు తలంచిన నా దురదృష్టము. దీనికి భవిష్యత్తే సమాధాన మియ్యగలదు.” రఘు వినమ్రతను మృదుస్వరమునఁ బల్కెను. అతఁడట్లు శిరమును వంచుకొనియే నిలువఁబడెను.

శివాజీకి సందేహమధికమాయెను. అతఁడంతటి చెప్పరాని కృత్యమేమైయుండును ? భవిష్యత్తు సమాధానమిచ్చునా ? తానే యెందులకు జవాబీయరాదు. రఘుపై శివాజీకిఁ బూర్వమునఁగల గౌరవమంతయు నిముసమున రూపాంతరము నందెను. ఇతరవర్గము యొక్క దృష్టిలోఁగూడ రఘు చిత్రమొక విరూపముగఁ గనవచ్చుచుండెను....

“రఘూ ! నీ వా విషయమును విపులీకరించకున్న ద్రోహి వనియే లెక్కింపఁబడుదువు. దుర్గసన్నిధి నీవు రహస్యమును దాచరాదు. నీ కైదునిముసములు సమయమియ్యఁబడుచున్నది. ఉత్తరక్షణమున భవానీయాజ్ఞకు నీ వౌదలవంచవలసినదే... తరువాత నీ యిష్టము”... శివాజీ యుద్రేకమున ననెను.

రఘు నడిసముద్రములోఁ బడినటులాయెను. ఏమి సమాధాన మియవలెను ? యుద్ధమున కేగుచుఁ దనస్త్రియురాలగు సరయాబాలను గలియనేగితి ననుటయేనా ? సరయాబాల తనకుఁ బ్రియురాలా ? జనార్దనదేవుల కాగ్రహమేకల్గునో, శివదేవు లెక సక్కెముఁజేయుదురో, తదితరు లపహాస్య మొనరింతురో, తనయాత్మ పవిత్రతను వెల్లడిఁజేయుటకై యొక విరియని బాలహృదయమును ద్రుంపి స్రవకటించుట... ఒక రూపమునందని ప్రణయగాఢను బలువు రిలోఁ బెట్టుట...

చంద్రరా వెట్టిప్రమాదమును దెచ్చెను. చంద్రరావెట్టి విషా
రగసమస్యను రేకెత్తించెను? దీనివలనఁగల్గు ప్రయోజనము? అత
నితోఁ దనకేమేనియు వైరముండెనా? ఆ వైరము పూర్వజన్మ
లోనిదికాదుగదా!... రఘు భావములు నిరాధార దిగంతరాశ
మున టెక్కలువిప్పి యెగురఁజొచ్చెను. ఆ భావములు నిలువఁద్రొక్కు
కొన నొక్క యాధారమేమియు లభింపదు. ఏమిచేయవలె?

శివాజీ యిచ్చిన గడు వైపోయినది. రఘు తనప్రణయరహస్య
మును వెల్లడింపకుండుటకే నిశ్చయించెను. స్త్రీశయమే వచ్చినను
సరయూబాల వృత్తాంతమును నిండుసభలో నసమయమునఁ బ్రక
టించుట కాతని యంతరంగ మిచ్చగింపలేదు.

“నీవు మా దృష్టిలో ద్రోహివైతివి. దుర్గ యనుగ్రహమునకు
దూరమైతివి. నీవు గడచినకాలమున నొనర్చిన సేవల జ్ఞప్తినుంచు
కొని, యింకమీదట నీవు మాపరిసరముల నుండరాదని,
సరిహద్దులను బదిగడియలలో దాటి నీవు పోవలెనని యాజ్ఞాపించు
చున్నాము. శిరము ఖండింపఁదగిన శిక్షకు దేశ బహిష్కరణము
శిక్షవైచితిమి. నీవు వెంటనే యీ ప్రదేశమును విడువవచ్చును.”
శివాజీ యుగ్రదృష్టులఁ దీర్పు వినిపించెను. సభలోని వారందఱు
నుభ్వాసలనుగూడ బిగించిరి.

“ప్రభూ! సెలవు. నా జీవితమున నొక్క రక్తబిందువేని
శేషముండుదనుక మాతృదేవతకు సేవఁ జేయఁగలనని మఱి
మఱి విన్నవించుచున్నాను. ఎప్పుడేనియు స్త్రీణములు దుర్గ
ప్రదముల సన్నిధిని వీడవలసినదే. ప్రభువులకు ననుగ్రహము
కల్గినపుడే యీ ప్రదేశమునకు రాఁగలను. నేను భగవతి దృష్టిలో

నిర్దోషిననుచు విన్నవించుకొని మీ యాజ్ఞ నౌదల వహించు చున్నాను." రఘు మెల్ల గా సభను వీడెను.

ఈ సంఘటనమున కానందించవలయునో, ఆవేదన మంద వలయునో, తానాజీ స్రభృతుల కర్థముకాలేదు. జిజ్ఞాసయినోట మాటలేక ఇటులనే కూర్చొని దుర్గనామమును జపించుచుండెను. చంద్రరావానందమున గృహాన్ముఖుడయ్యెను. తన యాయ వ్యయ గ్రంథమున నాయమును జేర్చు సదవకాశము చిక్కినది. దీనితో రఘు శంకరగిరి మాన్యములఁ బట్టవలసినదే... ఎన్ని పర్యాయములు రఘు యభ్యుదయమును జూచి తన దృష్టులు కంటగించుకొనెనో... దానికనువగు చల్లఁదన మిప్పుడు లభించినది. ముందేమగునో చూతమని వానివాంఛ... అంతియే కాని తానే యహమదునకుఁ గబురంపి శివాజీ యాశయము నంతను భగ్నపఱచిన కుతంత్రమేనాఁడేనియు బైటపడునేమో యను భయమాతనికి లేదు. కర్మసాక్షి యన్ని కృత్యములను లోకులకుఁ జెప్పఁగలఁడను విశ్వాసము చంద్రరావున కేకోశమునను లేదు. ఇటులనే శివాజీ వర్గమునఁగల రహస్యములను మొగలాయీల కెప్పటికప్పు డందిచ్చి భావికాలమున నొరంగజేబిచ్చు సన్మానమునందవలయునను దురాశ వానిలో నింతింతై విశాల విశ్వరూపము నందుచుండెను. తన పాప భాండము పగిలి చరిత్రలో శతధా శకలములుగా వికృతీకరింపఁ జడునను దీర్ఘదృష్టి లేకుంటచేఁ జంద్రరా వీ దృశ్యమున కమండా నందమండెను. గృహాలక్ష్మి యగు లక్ష్మి కీ విషయమును, దన విజయమును వేనోళ్ళ వర్ణించి, తెలియఁ జేయవలయునని నడకను వేగ మొనరించెను...

తదితర. సైనికు లర్థముకాని భావములతో వారి వారి విడు
దుల కేగిరి.... శివాజీ మాతృశ్రీ పాదపంకజముల శీర్షమువంచి
యాశీస్సుఁ గోరెను...

దుర్గ శిరోభాగమునందలి యొక పూజాకుసుమము క్రిందికి
జారినది.... శివాజీ జిజియాల దృష్టి కియ్యది తగులక పోలేదు...
మానమున వారిఱువురు నిశ్చేష్టులైరి...

౬

ఎన్నఁడు నానంద మన నేమియో మొగమునఁ గనరాని
చంద్ర రావు నేఁడు నవవికసితమగు మంకెనపూపు వంటి మొగముతో
వింటికివచ్చి “లక్ష్మీ” యని కేకవైచుట లక్ష్మీకి వింతయయ్యెను. తన
నొక బానిసపిల్లవలెఁ జూచువాఁడీనాఁడు విచిత్రస్వరమునఁ బిల్చుట
యామె కంతరంగమున వేదనఁ గల్గించెను. అతని సహజస్వభావ
మును జులుకనగఁబోల్చుకొనఁగల్గు శక్తి యామెకెప్పుడో యలవడి
నది. ప్రియురాలు, అర్ధాంగి మొదలగు పదములు తన జీవితమున
కన్వయింపకుండ విధినిర్ణయించెనని యామె యెన్నఁడో నిశ్చయించు
కొన్నది. అయ్యును దానొక పురుషునకు లోబడి యుండవలసిన
సతి యను విషయమామె విస్మరింపఁజాలదు. అందుచేతనే విపరీత
కశ్మలభావముల పుట్టయగు చంద్ర రావు నవలంబన మొనర్చుకొని
వానినే తన దైవముగనెంచి పూజించుకొనుచున్నది. ఆరాధనము
తన కర్తవ్యము కాని యాయవ్యయముల విచారము తనదికాదని
యామె యెఱుఁగును. నిజమైన సతీలలామ లక్షణమంతియేకదా !

లక్ష్మీ ! నేటికి నా జీవితాశయముల మూఁడింట రెండుపాళ్ళు
జయము కల్గెనన్నమాటయే. నిన్ను నీవు పరిపూర్ణముగ నెఱుంగు

దువు గదా! నీతండ్రి నన్నెటుల ధిక్కరించెనో వివరించితినిగదా...
దానికిఁ బ్రతిఫలమే నీవు నా యిల్లాలివగుట... మీ తండ్రికిఁ
దిలోదకముల నిచ్చు నర్హతఁ గలవాఁడొకఁడు గలఁడని నీకుఁ దెలి
యునా? వాఁడే రఘు. వానికినాఁడు పదవీచ్యుతి, దేశ బహిష్కర
ణము శిక్షవడెను. మఱియు... కొద్దిదినములలో లోకము విడువ
వలయునను శిక్షయు లభింపఁగలదు. ఇది శివాజీ యాజ్ఞ. అట్టి శిక్ష
యిప్పించిన దిట్ట శ్రీ శ్రీ శ్రీ చంద్రరావుగారు" అనుచు నాతఁ
డాయవ్యయముల పొత్తమున "రఘు పదవీ భ్రష్టుఁడు" అను
నక్షరములఁ జెక్కి ముద్దుపెట్టుకొనెను. అతఁడు పిచ్చిగ నవ్వుచు
నటచుచు నా ప్రతిజ్ఞ నెఱవేఱె ననుకొనుచు విఱిగిపోయెను.

లక్ష్మికి మతిపోయెను... రఘు... ఎవరా రఘు... తన
యన్నయా? ఇచ్చట నెందులకుండెను?... కడచిన విషాదచరిత్ర
యంతయుఁ గన్నులకుఁ గట్టుటతో నామెకుఁ గథయంతయుఁ బోధ
పడినది. తనను జోరు లపహరించినతరువాత... అప్పుడే పదేండ్లు
జరిగిపోయినవా?... రఘు శివాజీకొలువునఁ గుదిరెనా?... ఐన...
తన భర్త వానికెట్టి యిక్కట్టును గల్పించెను?

అనునయముగఁ జంద్రరావును బ్రశ్నించి లక్ష్మి కథయంతయు
రాఁబట్టినది. మొగమున నిసుమంతయేని విషాదమును గనరానీయక
తన గదిలోనికేగి యాలోచనము సాగించినది.

ఇప్పుడామెకు రెండు సమస్య లుత్పన్నమైనవి. రఘును
రక్షించుకొనున దెట్లు? తనభర్తపై నాగ్రహించిన రఘునుండి చంద్ర
రావును గాపాడుకొనునదెట్లు? ఈ కుట్రకుఁ జంద్రరావు కారణమని
యెఱిగిన రఘు వీని రక్తమాన బ్రతినబట్టకుండునా? రఘు పట్టు
తల వహించిన నెట్టివాఁడో, లక్ష్మికిఁ జిన్నతనమందే తెలియును.

సునిశిత భావనల యందుగాని, సూక్ష్మోపాయముల శత్రునిగ్రహ
మందుగాని రఘు భావికాలమున మహాయోధులలో లెక్కింపఁబడు
నని తమ కాశ్రయమిచ్చిన విప్రుఁడు జ్యోతిషము వచించిన దిన
మామె హృదయమునఁ జెరిగిపోలేదు. రఘువంటి యోధుఁడు సజ్జ
వుడై తేమముగ నుండెనను సంతోషముకంటె... అనతికాలమునఁ
జంద్రరావు జీవితము సమాప్తమైపోవునేమో యను విచారము లక్ష్మీ
మనస్సును బీడించెను...

తన భర్త యెంతదుర్మార్గుడైనను జిరాయురున్నతినిగని తన
యైదువ తనమున కెట్టి కళంకమును రాఁగూడదని భావించుట
భారతీయ లలామలలో ముఖ్యాశయ మనునది యసత్యకల్పనము
కాదు. యుగములు తాఱుమాఱెనను, జగములు స్థానభ్రంశము
నందినను, భర్త యాయుర్భాగ్యమునకుఁ దపించిన సాధ్యమతలు
లీయార్యావర్తమున నెందఱో గణింపనలవికాదు. అట్టిచో లక్ష్మీ
కీ గుణ మసహజ మనరాదుగదా!... చంద్రరావు విశ్రమింపనేఁగుటఁ
గని లక్ష్మీ మేలిముసుఁగు వైచుకొని యసమయమున నుద్యాన
వనము వైపు పయనించినది. రాజమార్గము ననుసరించి నగరము
పొలిమేరలకు వ్యాపించియున్న చిట్టడవియే యీ యుపవనము. పండ్ల
నిచ్చు వృక్షములకంటె కట్టియలనిచ్చు కల్పకము లీవనమున నధిక
ముండెను. పూవులు లభించుట కష్టముకాని... ముండ్లుమాత్రము
విచిత్రతరగతులకుఁ జెందిన విచ్ఛటఁ దొఱుకఁగలవు. విశ్రాంతి
నభిలషించు నొండురెండు ప్రాణులు మాత్ర మప్పుడప్పు డీ చిట్టడవిని
పరిభ్రమించుచుండును. విహారమను మిషమున నొండురెండు జంట
లిచ్చట కలియుచుండుటఁబట్టి విహారవనమను బిరుదనామము దీనికి
ధక్కెను.

లక్ష్మీ మనస్సును గుడుట బఱచుకొనుట కిచ్చటికిఁ జేరలేదు. విహరించు కుతూహలము గల్గు సమయమా యిది ? దినకరుఁడింకను బశ్చిమమునకు వ్రాలి నాల్గుఘడియలు కాలేదు. ఎండవేడిమికిఁ బ్రాణులన్నియు వ్యథ నందుచున్నట్లు నీడలంజేర నారాటపడుచుండెను. ఆకులును విలాసముగ నాడుకొను జల్లగాలులు లభింప కుండుటచేఁగాఁబోలు చైతన్యములేనివివలెఁ జేష్టలు దక్కియుండెను. దేశ బహిష్కరణము శిక్షగాఁగొన్న రఘు దుర్గమువీడి చనునెడ నీ రాజమార్గముననే పోవునుగదా ! దైవవశమున నట్లు సంఘటితమైనఁ దాను వానిని బిలిచి మాట్లాడవచ్చునను నాశయే లక్ష్మీ నిచటికిఁ దెచ్చినది....

అన్యోన్యబాంధవ్యము గల్గినహృదయము లస్త్రయత్నముగఁ దారసిల్లఁగలవు. దూరమునుండియే భావిని నిర్ణయించుకొనఁగలవు. మానవయత్నమున నట్టి సంఘటనములు జరగుననుట వితండ వాదము. అంతఃకరణముల కన్యోన్యమెట్టి వాసనాపరంపరగలదో... అయ్యది స్రక్యతిలో నెట్టి బంధనముల బిగింపఁగలదో... వానిభావ పరిణామ మేయాధారము ననువృత్తమగుచుండునో ప్రాజ్ఞులు తెలియఁ గలరు. పామరుల కయ్యది హృద్యముకాదు. దానిని గాకతాళీయ మనుఁడు... అదృష్ట మనుఁడు... ఆదిశక్తివలన ననుఁడు... మఱే మనుఁడు... సామాన్యుని దృష్టికందని దీనిలోనే సృష్టిరహస్య మున్నది.

పరిపక్వస్థితి నందని పడుచుఁదనపు బింకములోఁ గష్టములకు స్వాగతమిచ్చిన రఘు తన చరాస్థి నంత నొకమూటఁగట్టి, రాజ కోట నీక్షణముననే విడుచుచుండెను. కఠోరమైన శిక్షనిచ్చిన శివ దేవునిలో నాతని కిసుమంతయైన జెడ్డ కనుపింపలేదు. దుర్గసన్నిధిని

దనకట్టి శిక్షవడుట కేదియో భగవంతుని యాదేశ మొకటియుండు నను పవిత్రభావపు వెలుగునీడ లేవియో వానిలోనికిఁ దొంగిచూచి నవి. చంద్రరావువంటి నీచునివలన నెప్పటికేని శివాజీవర్గమునకు ముప్పురానున్నదను సందియముతోఁబాటు కొలదికాలములోఁ జంద్ర రావును వధించి తన నిజమైన దేశభక్తిని బ్రజాహృదయమున నంకిత మొనర్పవలయునను దీక్షయు నతనిలో జనించెను. దర్బారులో నుండికంటె వెలుపలనుండియే శివాజీ మనస్సు నాకర్షింపవలయు నను గుతూహల మాతనికి బలమిచ్చెను.

బరువుగల భావములఁ దేలియాడుచు నస్తవ్యస్తగతుల నతి శీఘ్రముగా రాజవీధిని నడచుచున్న రఘు చెవిలో “అన్నా” యని సన్నముగాఁ గోమలధ్వని యొండు వినిపించినది. ఆకు జొంపముల నుండియే కోయిల యిట్లు పిలుచును ? సమస్తబంధువులకు దూరమైన తన నాహ్వానించుప్రాణి యీ లోకమున నేదియుండును ?

మేలిముసుగున నాకాంత యుండి మఱి “అన్నా” యను టలో రఘు హృదయమునఁ జేయివెట్టి కలచినట్టులైనది. ఎన్ని యేండ్ల క్రితమో దొంగల చేతిలోఁబడి యదృశ్యమైన లక్ష్మీకాదు గదా యీమె... ఒక్కయుదుటైన రాజమార్గమును వీడి వన ములో నడుగుంచిన రఘు సుందర వదనారవిందమున దీనదృక్కులు బఱపు నా జవ్వనిని గాంచి విభ్రాంతిలో మునెను...

క్షణకాలము రెండు గుండెలనెట్టి విచిత్ర జ్ఞాపక సముద్రములు కెరటములు వైచెనో... ఎట్టి గతస్వప్నములు ప్రత్యక్ష రూపము నందెనో... లక్ష్మీయని రఘు... అన్నాయని లక్ష్మీ... యెండ్లో రుల కాగిటిలో దుఃఖాశ్రువులఁ దొప్పదోఁగిరి... అన్నా... చెల్లెలు... ఎన్ని సంవత్సరములకుఁ గలయిక... వారి వాత్సల్యము... అభి

మానము... నాల్గు నిముసములఁ దనుక నమరలోకమునఁ దేలిం
చెను. జీవితకాలమున వారిరువురుఁ గలసికొందుటనుట యసంభవ
మనియే నిరాశఁ జేసికొనిరి. భగవంతుఁడు నేఁ డిటఁ గూర్చెను...
తల్లిదండ్రులను బోఁగొట్టుకొని చెటియొక దిక్కున దిక్కులేక విడివడిన
యేకగర్భ జనితుల చిరకాల సంయోగమునకు నెట్టి సుఖానుభూతి
లభించునో... ఎవరు వివరింపఁగలరు ?...

రఘు, లక్ష్మి ధరించిన వేషభూషాదులంబట్టి యొక్క సహృ
దయు నింట సౌఖ్యము నందుచున్నదని యానందించెను. ఆనంద
మువ్వెత్తుగ రాఁగా తద్విషయమునే ప్రశ్నించెను గూడ... లక్ష్మి
మాత్రమట్టి ప్రశ్నలకు సమాధాన మీయకుండఁగనే యన్నచేతిలోఁ
జేయినుంచి నా సౌఖ్యము, నా యైదవ తనమందే యున్నదని
విశ్వాసమున్న నీవు నా కొక వరమీయ వలెనని హృదయావేగ
మున నడిగెను. ఇట్టి నిరాధారస్థితియందును దాను చెల్లెలికి వర
మీయఁగల యర్హతలో నుండెనా? ఏమి యావరము?... తప్పక
యీయఁగలనను నిశ్చలవాక్య మాతని నోటినుండి వెలివడుటకు
మెలికలు దిరిగినది. సగద్గదికముగా... “చెల్లీ! అపహాస్యమా!
నే నీయఁగల వరమేమి?” అని యతఁడున్నతమ స్తకుఁడై ప్రశ్నించెను.

“చెల్లెలి సౌభాగ్యమును రక్షించుటకై నీవు వాగ్దానమీయ
లేవా?” యని లక్ష్మి దీనముగ వేడుకొనెను. “అదియేమి చెల్లీ!
నా ప్రాణములనైన నిచ్చి నీ సౌభాగ్యమునకుఁ బ్రాణము పోయఁ
గల”నని రఘు లక్ష్మి చేతిలోఁ జేయివైచి ప్రమాణమొనర్చెను.”
దుర్గసాక్షిగా నీవు ప్రమాణమును నెఱవేర్చుము. కఠిన ప్రతిజ్ఞను నీ
వీకకుఁజుట్టి నీ యభ్యుదయమునకు నవరోధమైనందులకు ఊమింపు
మని లక్ష్మి భోరుమని రోదించెను.

రఘుకున్న ధైర్యము సడలుచున్నట్లయ్యెను. ఏమి యీ విచిత్ర సంఘటన మనుకొనుచు లక్ష్మి నోదార్చుచు విచారించుటకుఁ గారణముఁ దెలుపుమని నెమ్మదిగఁ బ్రశ్నించెను.

లక్ష్మి కుప్తముగఁ బూర్వకథ వినిపించెను. తాను రఘు నాశించుచుండిన సౌఖ్యముల నందుటలేదనియు నవియన్నియు కుహనాభోగములనియు నైనను బాణిగ్రహణానంతరము భర్తను దైవముగాఁ బూజింపవలసినదే గదా యని నచ్చబల్కెను.

తన స్రత్యర్థియగు చంద్రరావునకర్థాంగి లక్ష్మి యను మాట రఘు చెవిలో గింగురుమనుచుండెను. కర్తవ్యమేమియో తెలియక విభ్రమమున మున్నిపోయిన యన్నను “అన్నా! ఇయ్యది స్రమాద కర ప్రదేశము. నీవు సముచిత రక్షణప్రదేశమున కేగి చిరంజీవివై యుండిన నీ చెల్లెలికిఁ బ్రాణములిచ్చిన వాడవగుదువు. ఇతరులు చూచిన నీ దృశ్య మపార్థమునందగలదు” అని వివరించి వెడలి పొమ్మని వేగిరించెను.

రఘు జీవితాకాశములో శుభగ్రహముల సయ్యాటములే సాగుచున్నవో దుష్టగ్రహముల సంకులసమరమే సాగుచున్నదో... అర్థమగుటలేదు. ఆనందమో... విషాదమో తన్నలముకొన్నది... జ్ఞాధపడదు.

కంటికి మంటికి నేకధారగా ప్రవించుచున్న దుఃఖాశువుల నార్ద్రమైన కరకమలములు విడిచినవి. బలవత్తర్జున విధియేదియో రెండుప్రాణులను వేటువేటు మార్గములకు నడిపించుటతో వాతా వరణమంతయుఁ బొగగ్రమ్మినట్లులైనది.

లక్ష్మీకిచ్చిన వాగ్దానము స్పృహకువచ్చుటతో వింత సమస్యలో ముగ్ధుడై మనస్సు సరయూబాల జ్ఞాపకముతో వెంటిగా భ్రమించును....

సరయూబాల...లక్ష్మీ...ఉభయులకిచ్చిన ప్రతిన నెఱవేరిన నాడే జీవితము సార్థకము కాగలదు...తోడ్తో శివాజీ సన్నిధి నాత్మ పరిశుద్ధిని బలపఱచుచుఁబల్కిన పల్కులు కార్యరూపము నందవలె. ఇన్నింటి కుపాయము...

సత్యము...శాంతి...అహింస...ఇవియే జీవన తరణోపాయములని వచించు జనార్దన దేవుల దివ్యసందేశము... ఆమార్గమున దీక్ష స్వీకరించిన దాని కీయన్యమార్గముల నేలయన్వేషింపవలెను? ఆత్మశుద్ధితో నెట్టికార్యమునైన సాధింపవచ్చునని గురుదేవుల మహిమపదేశముగదా... ఆత్మరక్షణదశముల కనేకములకు నిత్య స్వచ్ఛసాశీల్యము నలవటించుటలో, బేరెన్నికఁ గన్న శాంతినికేతన పీఠాధిపతికి, దాను ముఖ్యశిష్యుండగుటయే యెనలేని గర్వ కారణమైనది. జనార్దనదేవుల విగ్రహము, వారి ప్రబోధములు, ప్రత్యక్షమగుటతో గడచిన గడియలలోని దుర్దృశ్యములన్నియు విస్మరింపఁబడినవి. ఆత్మీయతపోదీక్షకై రఘు నాత్మ పరితపించుచుండెను. అంతతోవాని పురోభాగము వెల్లులతో నిండి గమ్యస్థానము నిర్దేశింపఁబడినటు లానందము కల్గి రఘు నడక వేగమయ్యెను.

జనార్దనదేవులను దర్శించి స్వీయగాఢ విన్పించుకొనవలయు నను నాశ జనించినదికాని... ఆగాఢ విన్న సరయూబాల యెట్టి దుస్థితికి లోనగునో యను సందియము వానికి భయావహమైనది. అందుచే నట్టి కృత్యమున కొడంబడని రఘు కొండత్రోవలఁబట్టి యెచ్చటికో మాయమైపోయెను....

లక్ష్మీ యెట్టి యాదార్యమున రఘు చేతిలోఁ దనప్రాణములు పోకుండ శ్రీరామరక్ష యొనర్చెనో చంద్రరావెఱుఁగఁడు... లక్ష్మీ తనచేతిలోని కీలుబొమ్మ యను చులకన భావమే వానిలోఁ గూడు కట్టుకొన్నది. అనవరతము శివాజీ వర్గమునకుఁ గీడుశంకించుచు మొగలాయీలకు విశేషము లందించుట తోడనే వానికిఁ బ్రొద్దు గడచుచుండెను. చంద్రరావు యోధ వీరుఁడని దేశభక్తుఁడని పైవారు తలంచునట్లు నటించుటలో నాతఁడునేర్పరి. శివాజీ వర్గము ముందు మొగలాయీలను దూషించుట కొకవింత వాఙ్మయమును నుపయోగించుచు మొగలాయీలను దుదముట్టించుకున్న భారతమున కన్యథా శరణం నాస్తి యని యాతఁడు బల్లగుద్ది నాదించునపుడు కనుగొన్న కళారాధకుఁ డెవ్వఁడేని విభ్రమమందకపోఁడు...

నేఁడు తెల్లవారుటతోఁ జంద్రరావుయొక్క ముఖ్యానుచరుఁడు రామోజీ విచిత్రవిశేషములను చినుపించెను. సమీప పర్వత సీమలలో శాంతినికేతనమున్న యునికియు, జనార్దనదేవుల దీక్షాదక్షతయు వివరించెను.

రామోజీ గడచిన దినమున వేటకై యా కొండలనడుమ దిటుగుచు నయ్యాశ్రమమును గాంచెనట... శివాజీకి ముఖ్యానుచరుఁడనని చెప్పుటతో నచ్చట నపారగౌరవము లభించుటయేకాక జనార్దనదేవుల రహస్యములన్నియుఁ దెలిసెనట... జనార్దనదేవులేకాంతమందిరమునఁ దపస్థితినుండుటచే సరయాబాలయే తనకన్ని విచిత్రములను వినిపించినదట... మొగలాయీల పునాదులను మొదలంటఁ బెకలించుటకై యాత్మరక్షణదళము లెన్నియో జనార్దనదేవుల యాధ్వర్యమున వివిధప్రదేశముల శిక్షనందుచున్నటులా కోమలియే వచించెనట... అన్నిటికంటె ముఖ్యము...

సరయూబాల సౌందర్య మిట్టిదని మహాకవులును వర్ణింపలేరని రామోజీ చంద్రరావునకు చెప్పెను...

చంద్రరావుార్థ్యలోకపు టాలోచనములఁ దేలిపోయెను. ఆత్మరక్షణ దళములా? శాంతినికేతనములా? సరయూబాల సౌందర్యమా? ఇన్నిటి సారాంశమును దెలిసికొనియే తీరవలయునని యాతఁ డంతరంగమందే నిర్ణయించుకొనెను... అతి జాగరూక తతో శివాజీ ప్రభృతులకుఁ దెలియకుండ నొక కార్యక్రమము నతఁడు సాగింపనెంచెను... అన్నియు నగ్ని రగిలించు నూహలు...

తానాజీ ప్రభృతులిపుడిపుడే కొలువున నడుగుంచిరి. అందఱు నాసీనులైన వెనుక వినోద సంభాషణములు సాగినవి. చంద్రరావు సాహసమున రఘు ప్రవర్తనమును వెలువరించి రాజ్యగౌరవమును రక్షించెనని సూర్యాజీ ప్రశంసించుటతో నందఱు నొనొననిరి. చంద్రరావునందమునకు సీమలులేవు. “అది యేమంత సాహసము. దేశ ద్రోహమున కుద్యమించు చెనటి బుద్ధుల నెన్నడేనియు రూపు మాపివేయుటయే మన కర్తవ్యముగదా” యని యాతఁడు గాంభీర్యమును నటించెను. శివాజీ మాత్ర మీ సంభాషణమును విననియట్లే యన్యమనస్కుతను జాటెను. రఘు విషయమునఁ దానేదియో తెలియని యపరాధము నొనరించినట్లే శివాజీ శంకించుచుండెను. అయ్యును... జరిగినదాని కేమిసేయవలయును? రఘు దేశ ద్రోహి యని సభయంతయును సమ్మతించెనే...

శైస్త్రుఖాను నపజయమును వారింపలేకపోయినను గళ్యాణ దుర్గ రక్షణమునఁ గార్యసిద్ధినందిన చంద్రరావు మనఃప్రవృత్తి ననుమానించు జీవి యా పరిసరముల లేకపోవుటతో వానిగర్వము ద్విగుణీకృతమయ్యెను. అతఁడు శివాజీని జూచి “ప్రభూ! మొగ

లాయాలలో స్వల్పకాలమున నంతఃకలహములు సంభవింపఁ గలవు. చిన్నచిన్నదుర్గములనుగాపాడు నహమదువంటి నవాబులే ఢిల్లీకేంద్ర ప్రభుత్వముపైఁ దిరుగు బాటు లేవనెత్త నుద్యోగింతురు. నేను వచించు రాజకీయ భవితవ్యమును మీరు యదార్థముగఁ గనుఁగొను నప్పుడు తెలియఁగలరు. మీరు తలచినటు లీ భారతమంతయు మీ పాదగ్రముల మోకరిల్లఁగలదు. మే మెల్లరమును మీ యాజ్ఞా శిరసావహించి పునీతులమైతిమి. పవిత్రభారత పునరుద్ధరణము జరుగునుగాక" యని చంద్రరావు సహజధ్వనులసీనని పల్కులతో నుపన్యసించినను సూర్యాజీ ప్రభృతు లానందించిరి.

వాని యుపన్యాసమున నన్యాపదేశ మేదియో స్ఫురించు చున్నదని శివాజీ యనుంగు చెలికాఁడును గవియు నగు భూషణుఁ డనుమానించి శివాజీచెవిలో నేదియోయూదెను. అంతట శివాజీ...

చంద్రరావు! భారతమంతయు నా పాదాగ్రముల మోకరిల్లఁగలదని ప్రశంసించుచున్నావు. అయ్యది నింద్యాభిప్రాయము. అట్టి దురాశామనస్కుఁడై పదవీవ్యామోహమున నీశివాజీ కత్తివట్టి యిట్టి యుద్యమమునకు నాయకత్వము వహించుచుండెనని యెవరైనఁ దలంచుచుండిన వారు తప్పుత్రోవ నున్నారనక తీరదు. సత్యము, శాంతి, అహింస, పునరుద్ధరింపఁబడి గోపూజలు నిర్విఘ్నముగసాగి, భారతసంస్కృతి స్థిరత్వమునందుటకై మనమందఱమును గృహింపఁబడుచున్నాము. ఈ మహాయజ్ఞమున మన మెల్లరమును ఋత్విక్కులముమాత్రమే. ధర్మదేవతయే సోమయాజి. ప్రాచీనసంప్రదాయసూక్తులే మంత్రములు. భారతద్రోహులే పశువులు. కావున నీవు యావనాతిరేకమునఁ బల్కినపల్కులకు నేను జింతించు

చున్నాను. ఆ మాటల నుపసంహరించుకొని సత్ప్రచారమును జేయుట
యచితమనెను...

చంద్రరావు మొగము కందగడ్డవలెనైనది. శివాజీ యుపన్యా
సముతో వాని యంతరంగమేలనో బోర్లపడినటు లయ్యెను. శివాజీ
ప్రసరించిన గాఢదృక్కుల సన్నిధిఁ జంద్రరావు వెలవెలవోయి “నా
పల్కుల నుపసంహరించుకొనుచున్నాను” అనెను. వాని కంఠమునఁ
దీప్రాభిమానమేదియో ప్రస్ఫుటించెను.

మధ్యాహ్న భోజనసమయమును సూచించు ఘంటారావము
పరివ్యాప్తమగుటలో నాటి సామాన్య సమావేశము ముగిసెను.

2

వినువీధిఁ జంద్రుఁడిప్పుడే మబ్బువెడలి నాలుగడుగులు వైచెను.
శాంతినికేతన ప్రాంగణమందలి సన్నజాజులేలనో వెల్లవోయినవి. పడి
నది మంచు కొద్దియైనను లతాగ్రములనుండి నీటిబొట్టులు సుస్పష్ట
ముగ రాలుచున్నవి. ఒండురెండుకుండేలు పిల్లలీపొదనుండి యా పొద
తింటికిఁబయనించుట వల్లఁగల్గిన శబ్దము వినా యితరనినాదము లా
పరిసరముల వినరావు. మందారముమీదినుండి పూవుల యరుణ
కాంతులు స్వీయప్రచారమున కుద్యమించి వైఫల్యమునందుచుండెను.
ఆకసమందలి రిక్కలన్నియు జరుగఁబోవు మహానాటక మేదియో
చూడ నొత్సుకొమ్ముఁజూపు ప్రేక్షక దృష్టులను బోలుచున్నవి. ఆశ్ర
మాంతరమున జ్యోతియొకటి తనపాత్రను ముగించి యదృశ్యముగాఁ
గోరుచున్నది. పరిశీలించినఁ బ్రతియణువున నేదియో గంభీర భావ
మొండు మెఱయుచున్నది...

జనార్దనదేవు లే గడియనురఘు శిక్షింపఁబడుటవినిరో యప్పటి
నుండియు మానముద్రలో నేదియో యోజించుచుండిరి. శివాజీ వర్గ
మునఁగల ప్రతివ్యక్తియు నేదేనొక సమయమునఁ దనను దర్శించియే

యుండెను. అగుచో.... చంద్రరావెవండు? వానియాకారమెట్టిది...
వాని ప్రవర్తనములో స్వచ్ఛత యుండెనని విశ్వసించుటకు శివాజీ
వానిని బరీక్షించి యుండెనా? న్యాయశాస్త్రము కనుమఱగి మన
వారెన్నడును నడిచియుండలేదే? సమగ్రపరిశీలనములేని కృత్యములు
రాజకీయమును సమయించునుగాని సమగ్రజయమున కుపకరింపవే....
ఇట్టి యాలోచనములలో గురుదేవులు శాంతినికేతనమున నేకాంత
దృష్టినుండిరి....

సరయాబాల కంటికి మంటికి నేడ్చుచు దేవమందిరమున
నేలను దొట్లుచుండుట నేఱును గనరైరి. రఘు యకారణముగ
శిక్షనందుట ఆమెగుండెకొక కళాఘాతమైనది. ఆ దెబ్బకు సొమ్మ
స్లిల్లిన బ్రాణము లీపట్టున సేదఁదేరునను విశ్వాసము కనరాదు.
మాతృభక్తి మూర్తి భవించిన వీరుఁ డొకఁడిట్టి యవమానమును
సంఘమున నందుట యనుననుభవ మామెకు నరికొత్తయైనది. విజాతీ
యుల దృష్టిలోఁదామిట్టి హౌన్యము నందుచున్నటు లామె భావించు
చున్నది. కాని స్వసంఘమందే ద్రోహులు కొందఱు దాఁగియుండిరని
యామెకుఁ దెలియదు. తానైనను రఘు కర్తవ్యమార్గమున కడు
రాలేదే? దేవీ ప్రసాదమున దేశకళ్యాణము సాధించిన వెనుక....
రఘు సామీప్యమును గోరెనుగాని.... నేఁడే దేశసేవకు విఘాత
ముఁ గల్పింపనెంచనులేదే.... ఉభయుల పవిత్రభావములును నేఁడిట్టి
మలీమసవాతావరణమున కగ్గమానని యూహింపలేని సరయాబాల
తనజీవితమున కేక పున్నమ లేదనియే నిశ్చయించుకొనెను. జనార్దన
దేవులు మాత్ర మేమి యోదార్పునీయఁగలరు? వీరి ప్రణయలత
చిగిరించి, సుమించి, వాసించఁ గృషి సల్పినదని వారెఱుఁగుదురో
లేదో.... ఇట్టి విపత్సమయమున నాకథ పినిపించినవారేమి
వ్యాఖ్యాన మిడుదురో....

ఆశ్రమమునఁ గల యితరభాగముల నెన్నడును బాఠకులు
 దర్శించి యుండరు. ఈసన్నని వెన్నెలనే యాపనిఁజేయుట యుత్తమ
 మనుకొందును... రండు.... అదిగో... స్రాగ్భాగమున మాకందముల
 మఱుగునగల పర్ణశాల... ఆ కాషాయ వస్త్రములలో జ్ఞానజ్యోతులవలె
 వెల్గుమూర్తులు... ఉపనిషత్తులఁ గల నుత్తమరహస్యములఁ దర్శించు
 చున్నారు... స్రావీన మహర్షుల సంప్రదాయ ధర్మములఁ గ్రోడీకరించి
 సామాన్యులకును నందుబాటులోఁ బ్రచార గ్రంథములు వ్రాయ
 గురుదేవులచే నాజ్ఞాపింపఁబడిన... వారి జీవితములు ధన్యములు...
 అటు కొద్దియొసరిలి నడువుడు... అది కళామందిరము... చిశ్ర
 కళాకుశలుర యాత్మీయ తపస్సు రూపందిన తావది. కుంచె నాడి
 చుటలో, రంగులు సింగారించుటలో, వారిది పవిత్ర భారతీయ
 సంప్రదాయము... దాని నభ్యుదయ మందించుటలో వారు నిరం
 తర కృషిసల్పదురు బామ్మలగీయుట కాదర్శము కుత్సితభావ
 చిత్రీకరణము గాదు. దుష్ప్రియాకలాప సంపీడిత స్త్రీపురుషుల నగ్న
 చిత్రములు వారిదృష్టికే భయమందునవి. శివుని సంధ్యానృత్యము,
 శ్రీకృష్ణుని రాసక్రీడ, శ్రీరాముని విజయవిలాసము, అర్జునుని
 గీతాభ్యాసము, ఆదిశక్తి విశ్వరూపము మొదలగు పూత సన్ని
 వేశములఁ జిత్రించి జాతికేఁ బ్రాణమువోయుట కళాకుశలి కర్తవ్య
 మని వారు విశ్వసించియే యీ యాశ్రమమునఁ దపము సాగించు
 చుండిరి. ఆ వామపార్శ్వమునఁ గల పూరిపాక యేమని మీ యభి
 ప్రాయము? నాదబ్రహ్మము నర్తించు నాట్యశాల యది... సంగీత
 సాహిత్యముల ననగిపెనగి మనోవృత్తమునకుఁ దన్మయీభావము
 లభింపఁగల భరతాచార్యుల ప్రాచ్యశాస్త్ర మిచ్చటనే యభ్యసింపఁ
 బడుచున్నది. తారుమారుగఁ దైత్తలూడి, మద్యపానమున మైమఱచి,
 మానవత్వమునే విస్మరింపఁజేయు కుహనానాట్యముల కిక్కడఁ దావే

లేదు. శృంగార గేయములను గూడ భగవంతుని లీలలలో ననువర్తింపఁ జేసి రససిద్ధితోఁ బాటు నపవర్గ సిద్ధి నందించఁగల సంగీత శాస్త్రము నశింపకుండ జనార్దనదేవు లీ ప్రచారమునకు నడుము కట్టిరి... ఆమూల... తాలింఖానా... కుస్తీమార్ నా... మజా ఉడానా... “శరీరమాద్యం ఖలు ధర్మసాధనమ్” అను నీతికి స్థిరత్వముఁ గల్పించిన దీ యాశ్రమమే... సంధ్యాసమయముల నాశ్రమవాసులిచ్చట బెబ్బులులవలె వ్యాయామమునఁ గ్రీడించుట మీరఱయఁగలరు... లలితకళలను, రాజకీయములను, మతసిద్ధాంతము లనేక సూత్రమున బంధించిన శాంతిని కేతన మిచ్చు దివ్య సందేశము... సత్యంవద... ధర్మంచర... అహింసావ్రతంస్వీకురు... అనియే. అన్యమతములఁ గని యేవగించకుము. ఆత్మీయప్రతిభను విస్మరింపకుము... మాతృదేశ ద్రోహమునకుఁ గడంగకుము... ఇవియే శాంతిని కేతనాధ్యాపకుల యమరసూక్తులు...

శివాజీ కీయాశ్రమధర్మనమనిన శరీరము పులకించును. మనస్సు వేగిరపడును... అట్టిగడియ తనజీవిత భాగమునకొకయమూల్యమైన దని, అట్టి దినము యుగమునకొక పర్వదినమని శివాజీ గణించుకొను చుండును. జనార్దనదేవుల పూర్వాశ్రమకథ నెవరు నెఱుంగరు... కాని... వర్తమానదీక్షాప్రకృతిని మాత్రము శివాజీ వర్గమువారు చవిఁజూచియున్నారు. ఇట్టి పవిత్రమూర్తుల యవలంబనముననే తన విజయసిద్ధి యవతరించవలయునని శివాజీ యభిలాషము...

దాదాజీకొండదేవు, సమర్థ రామదాసువంటి పరమజ్ఞాన మూర్తుల గురుత్వములో నేర్చినది జనార్దనదేవుల దివ్యసన్నిధి నతఁడు సత్యతము నొనర్చుకొనెను. మనసు పరితపించు వేళల మాతృశ్రీ యాజ్ఞనంది శివాజీ శాంతిని కేతన భూభాగములఁ దలఁ దాచుకొనుచుండును. ఆశ్రమమందలి యందఱి నాతఁడెఱుఁగఁడు

గాని జనార్దనదేవుల పాదపద్మములు మాత్రము వానికిఁ జీత పరిచితములు.

తన నియమితకాలము గతించుటతోఁ జంద్రుఁడ స్తమించెను... ప్రపంచమునఁ జీకటితెర వేయఁబడెను. ఇంకను రేయి సగము గడువ వలసియున్నది... అంతలోఁ బ్రశాంత వాతావరణమునఁ జిచ్చు రగుల్కొన్నది. ప్రాంతపర్వతములన్నియుఁ బ్రతినినదించినవి. కులా యముల నిద్రఁదోగు పక్షులన్నియుఁ గకావికలై దిక్కుమఱచి యెగిరినవి. పొదరిండ్లన్నియు నూఁగులాడి జంతుసముదాయమును బహిరంగమునకు నెట్టినవి... అంతయుఁ దలవనితలంపు. శాంతినికేతన భూభాగములలో రక్కసులవంటి తురుష్కులు పల్వరు ప్రవేశించిరి. ఆయుధముల తళతళలు... అగ్నిజ్వాలల భుగభుగలు, ఆర్తనాదముల హాహాకారములు,... రూపమూహింపరాని యేదుప్తశక్తియో తన కరాళజ్వాలాజిహ్వల నాశ్రమమునతయు నాకివైచినది...

భయంకర నినాదముల మధ్యమున బ్రహ్మతపస్సమాధినుండి కన్ను తెఱచిన జనార్దనదేవులకుఁ బ్రత్యక్షమైనది యెనమంశ్ర మొగలాయీ రాజబంధువులు. రక్తసిక్తములైన వారి శరీరములు గురుదేవులదృష్టిలో మెఱసినవి. వినాశనమున కుద్యమించిన వారి యాయుధములలో ధర్మదేవత తొంగిచూచినది. భీకరముగా బరువు పాదముల ముందునకుఁ జనుదెంచు నా ముష్కరులు జనార్దనదేవుల యొక్క సింహనాదముతోఁ బదిగజముల వెనుకకేఁగి నిలిచిరి. వారిని నఖశిఖపర్యంతము పరిశీలించిన గురుదేవులకుఁ జరిత్రయం తయు నర్థమైనది. ఏ మాతృదేశ ద్రోహియో శాంతినికేతనవార్తల్ల నీతురుష్కుల కందిచ్చియుండవచ్చును. దాని పరిణామమేయిది... మొగలాయీలు ముందున కుఱుకఁబోయిరి. జనార్దనదేవు

ల హెచ్చరించుచు నిట్లనెను...

ఓయీ! నికృష్టుల నీచకార్యములకు నివ్వెఱపడు నీరము
 డనుగాను. పవిత్రతమ శాంతినికేతనములఁ దురుష్కుల పాదఘట్ట
 నలు స్రతివినదించవలయునని విధి నియమితము కాఁబోలు. అన్య
 దేశాక్రమణములఁ బట్టవోసికొని బ్రతుకు జాతులను గొన్నిటిని
 సృజించియుండుటలో ధాతవ్రాత కర్థమేదియో యుండును. ఆధ్యా
 త్మిక పుణ్యభూములలోనేగదా దేవదానవ సంఘర్షణములు జరిగినది.
 ఇట్టి యగ్నిపరీక్ష లీ యార్యావర్తమున 'నికేన్ని దినములు సంభ
 వించునో...కానిండు...మీ వధోద్యోగము నిరంతరాయముగ సాగ
 నిండు. మిమ్మెదుర్కొని యుద్ధమొనరించు నేర్పు నాకుఁ గలదు.
 కాని... మీ పాపమును బండించుటకై యాత్మత్యాగమునకే
 యొడంబడుచున్నాను. జాత్యుద్ధరణమునకై యెవనిరక్తము చిందింపఁ
 బడునో వాని జన్మము సార్థకమైనది. ఇట్టి కాశరాత్రమున నేకాం
 తాశ్రమమున పలువుఱు దుర్జనులచే హతమొనర్పఁబడిన నా భౌతిక
 శరీరము నశించునుగాక... నా యాత్మాభిలాషముమాత్రము చిర
 జీవమునంది మొగలాయీల బర్బరదారుణముల నదలించు తుఘాను
 కాఁగలదు. నిష్కామయోగమున నింద్రియచాపల్యము నశించిన
 యీ బడుగుబాపని హత్య దేశశాంతి నాటకమునకు నాంది యగు
 నాక...

అటు లనుచువే శ్రీ రామనామస్మరణముతో గురుదేవులు
 కన్నులు మూసెను. తురుష్కుల యాయుధము లన్నియు నొక్క
 పటి వానిపై ప్రాలెను. ఆయుధములు వడుటకుముందే వానిలోని
 ప్రాణపక్షు లెగిరిపోయెనేమో... రక్తముచింది ధారగా మొగలాయీ
 సామ్రాజ్య విచ్ఛిత్తిని సూచించు వలయములను జిత్రించెను.

కళామందిరములు, దేవమందిరములు, నశించుటతోఁ దురు
 ష్కులు వచ్చినపని ముగిసినది... కాని... మఱియొక్క పని...

“చంద్రరావువారన్న సరయూబాలయెక్కడ?” అని యొక డు
ప్రశ్నించుటతో నన్వేషణ మారంభమైనది. మంటల మగ్గిపోయెనో
తదితరులతో బాటు తనువు దొఱఁగి చిన్నిచిన్ని శకలములయ్యెనో
ఎందేని టెక్కలువిప్పికొని యెగిరిపోయెనో... మృగ్యము...

అంత వారి నాయకుఁడెట్లనెను... “చంద్రరావీ రహస్య
ముల వెల్లడించినందులకుఁ బ్రతిఫలముగ నీమె నీయవలయును
గదా... ఇప్పుడేమి చేయుట?”

దండనాయకుఁడగు యూసుఫ్ వాని చెవిలో నేదియో
యూదెను. అంతలో వారందఱును జీకటిలోమాయమైరి. యూసుఫ్
చెవిలో నూదిన దేమాయని చదువరుల సందియము... సరయూ
బాలకు బదులుగా వారిదివరకు బందీగాఁ పట్టితెచ్చిన నైకయనాథ
బాలను సమర్పించినఁ బీడపోవునుగదాయని వానిసలహా. సరయూ
బాల ముక్కుమొగ మెఱుంగని చంద్రరా వేమి చేయఁగలఁడు.
అందులకే వారందఱు నన్వేషణమును విరమించి వెనుదిరిగినది...

అరుణోదయ రేఖలు పరివ్యాప్తమగుచుండు సమయమున
సరయూబాల యొక పల్లెకుఁజేరినది. ఆ పల్లెపేరు శివనాథము.
అదృష్ట మేమన నచ్చటి వారందఱును రైతుబిడ్డలే... సత్యసౌశీల్య
ములకు సరిహద్దులగు రైతులనుజేరి తలదాచుకొనవచ్చునని ధైర్య
మామెకుఁ గల్గినది. గ్రామములో నడుగుంచుటతోడనే శివాలయ
పామీప్యమున మధుసూదన పండితుని దర్శనము లభించినది. ఆమె
మాఁడుముక్కలలో దనకథ యతనికి వినిపించుట తోడనే యా
పండితుఁ డామె కాశ్రయ మీయ నీయకొనెను...

కాందిశీకుల .. కడగండ్ల నెన్నిటినో ప్రత్యక్షానుభవమున
నెఱిఁగిన మధుసూదన పండితుఁ డామె యతిశయించి చెప్పనక్కఱ
లేకుండగనే సరయూబాల సంరక్షణమునకొప్పెను. రైతులతోఁద్బాటున

నా పండితుఁ డిచ్చట ప్రజోపయోగకర, సౌకర్యముల నెన్నిటితో చేయించెను. దేవాలయము, పఠనమందిరము, వైద్యశాల, విద్యాభవనము, సత్రము మొదలగునవి గ్రామమునకు లేకున్నఁ బ్రయోజనములేదని రైతులందఱకు నచ్చఁబల్కిన ఘటికుఁడతఁడు. అన్నిటికిఁ దగినట్లు గ్రామమునంటి పాటుచున్న కొండవాగు రైతుల సౌభాగ్య దేవత యనవచ్చును...

సరయూబాల యిప్పు డీ గ్రామమున శాంతిని కేతనమున నందు సౌఖ్యానుభూతులనే యందుచుండెను... కాని... జనార్దనగురు దేవుల యమృతవాణి జ్ఞప్తికి వచ్చుటతో నాయమ మధుసూదన పండితునివైపు జాలిగఁజూచును. ఇద్దటి కెంతయంతరము? ఒకరు పాలసముద్రము... ఒకరు నిర్మలసరోవరము... ఒకరు వెన్నెల... ఒకరు షస్సు... ఒకరు జ్ఞానజ్యోతి... మఱియొకరు... ఔదార్యమునకుఁ బోలిక...

పర్వతాగ్రమునఁ జెట్టుకొమ్మపై నిద్రించుచున్న రఘు... అశ్వముల గిట్టల చప్పుడునకు మెలకువవచ్చి చూచెను. శాంతిని కేతనమును ధ్వంస మొనరించి యేఁగుచున్న తురుష్కులు సంభాషించుచు నడచుచుండిరి.

రఘు శరీరము వేడెత్తినది. జరిగిపోయిన సంఘటనమును నిమగ్నములలోఁ బసికట్టి యాయుధముపైఁ జేయి వైచెను. తెప్ప పాటులో విసరఁబడిన చంద్రహాసమున కిరువ్వరి తల లాకసమున కెగిరినవి. ముందేఁగుచున్న నహమదున కీ ఖడ్గమెక్కడ నుండి వచ్చెనో బోధపడలేదు. అన్వేషించుట కవకాశము చాలదు. అంపించినఁ దనశిరమున కేమి భంగము కల్గునో...

గుట్టములను వేగముఁ జేయుఁడని సైనికులను హెచ్చరించెను. సైనికు లా చీకటి వాకతో గాలితో మాట్లాడిరి. రఘు

వృక్షము దిగి చంద్రహాసమును జేతఁబట్టి శాంతినికేతనము వైపు నకుఁ బదములు సాచెను.

ఉషఃకాంతు లుర్వరకు దిగుసమయమున కాతఁడు శాంతినికేతన ప్రాంగణమున నడుగుంచెను. జగత్ప్రళయమునకు మచ్చును జూపు నాదృశ్యము మనస్సును గరుడుకట్టించెను. చైతన్యస్రవంత లారిపోయిన శూన్యశరీరమచ్చట నిలువఁబడిపోయెను. నేత్రములు కరుణారసమును గురిపించుటకు మారు పొగలుచిమ్మ మొదలు పెట్టెను... అంతయును విషాదాంతము...

ఖండఖండములైన పవిత్రాశ్రమభాగముల కళాజ్యోతులఁగని దుర్మార్గుల కృత్యములకుఁ గ్రమము నూహింప రఘు ప్రయత్నించెను. కొలది కొలదిగా మస్తిష్కము పనిచేయుట మొదలుపెట్టినది.

రఘు కన్ను లటు నిటు వెదకినవి... పరమ మహర్షి... శాంతిదూత... ధర్మజ్యోతి... భూదేవత యవలంబనముగాఁ గ్రింది కొఱిగియుండుట నాతఁడు గాంచెను. గురుదేవుల హృదయమునుండి స్రవించిన రక్తధారలు భూమినంకితమై యేమో యుచ్చారణఁ జేయుచున్నవి. రఘు గురుదేవుల పాదముల వ్రాలి నిశ్చేష్టుడైయుండి పోయెను... అటులెంతకాలము గడచెనో...

ఆ శూన్య చైతన్యములోనే యెవరో తట్టి లేపినటులై రఘు కన్నులు విప్పఁబోయెను. కన్నులు విడివడలేదు. ఇంకను... ఆ శీతల కరమటులనే వీపుపై రాయుచు హెచ్చరించుచున్నది.

“రఘు! ఏల విచారించెదవు? నీ వేవిషాదముల గుఱించి విభ్రమ పడుచుంటివో వానినన్నిటి సమాధానింప శ్రీ శివాజీ మహారాజు నిశ్చయించెనుగదా! వాని కృషిలోఁ దోడ్పడి భారత మాతృ విషాదమును దొలగింపుము. నీ ప్రతిజ్ఞను నెఱవేర్పుము.

ఎవరీ హెచ్చరిక, నీయునది... సరయూ... అంతర్జాతీయమైన సరయూ... ఔను... వారిరువురు నదియేగదా కాంక్షించునది... ఆ భావనా స్రవంతిలో నొక కెరటము లేచినది... ఏమది... గురుదేవుల యాశీస్సు... రఘు సరయూలను హెచ్చరించుచున్న జనార్దన దేవుల మధురవాణి...

(శ్రీ) శివాజీ మహారాజు ననుసరించుట... కర్తవ్యము... రఘు మెల్లగా లేచి కన్నులు తుడుచు కొనెను. ఎవరును గనరారు... తిరిగి యదే భీభత్సదృశ్యము... విచారించి లాభము లేదు... దానవ సంహారమునకు జాతీయ సైన్యమునఁ జేరవలసినదే... అదెటులు?... శిక్ష...

గురుదేవుల ననుసరించ వలసినదే... విజాతీయుల మోసమునకు లోబడిన స్వప్రభువును వీడి గురుదేవులొనర్చిన పేమి? ఆత్మతపము... అదియే దుర్మార్గుల సంహరింపఁ గలదు. ఆత్మశక్తికి మించినదిలేదు. రఘు నిశ్చయమునకు వచ్చెను. మానసిక సంస్కారమునకు వాని కదను లభించినది. అదియే శుభముహూర్తము... చంద్రహాసమును గురుదేవుల పాదములకడ నుంచి నమస్కరించెను... ఏమి సాధించినను ఖడ్గములేక సాధింపవలెను... నాటినుండి రఘు... ముని... మానావలంబి... మానసిక తపో దీక్షితుఁడు... మహర్షి... ఎప్పటివఱకు... ఏమో... భావి వివరింపఁగలదు...

రఘు పదము లెటో కదలి పోయినవి...

౨

(శ్రీ) శివదేవుఁ డీనాఁ డేదియో యొక దీర్ఘాలోచనమున మాతృశ్రీతోఁ బ్రసంగించుచుండెను. శరీరమంతయు ముద్దకట్టినట్లు లుండుటచే నాతఁడు శీతలబాధను వెల్లడించుచుండెను. మాతృశ్రీ

జిజ్ఞాసలు వాని ప్రశ్నలకేమి సమాధానమియవలయునో యోజించుచుండెను. తులసివనమంతయు నేడు ప్రశాంతస్థితినిఁ జాటుచున్నది. మా రేడు చెట్లు పెగల యొండు రెండు పక్షులజంట లేమియో గుఱగుఱలుపోవుచుండెను. ప్రాంతపర్వతమునుండి యింకను మంచుపొగలిటునటు పచారులుచేయుచునే యుండెను. సూర్య దేవుని కిరణములు సంశయముతో వెనుకముందాడుచున్నటు లుండెను. వెల్లులలోఁ దగిన వికసనము కనుపింపదు.

రఘు బహిష్కరింపఁబడినది మొదలు శివాజీ కింతటి చర్చనీయాంశము లభింపలేదు. తానాజీ వ్రభృతులు ముందు కార్యక్రమమున కెదురుచూచుచునే యుండిరి. చంద్రరా వ్రతహామనఁబట్టఁబగ్గములు లేకయుండెను.

షాజీ వ్రాసిన రెండుమూడు త్తరములు శివాజీని గదలింపలేక పోయెను. వాని యభిమతము వానిది. మొగలాయీలపైఁ గత్తికట్టుట ప్రమాదమని యతఁడు తండ్రియగుట వ్రాయుచునేయుండును. ఈ కక్షలు వ్యక్తిగతమైనవి కావే... ధర్మదేవతను బీడించువారటు మొగలాయీ తాదురుగాక... తదన్యుతాదురుగాక... ఎదుర్కొనవలసినదే గదా... గోహత్యలు పనికిరావని బీజపూరునుల్లా నంగీకరించెనుగదా... అటు మొగలాయీలేల యంగీకరించరాదు... పరమత సహనముండవలయునని యన్ని ధర్మగ్రంథము లంగీకరించెనుగదా... అటు తొరంగజేబేల దానిఁ గైసేయరాదు... కావుననే సర్వభూతరక్షణకునై శివాజీ కంకణముకట్టవలసి వచ్చినది... దానికిఁ దగిలేలేదు... మఱి యీనాటిసమస్య... అంబరరాజు జయసింహుఁడు రాజకోటకువచ్చి నేటికి మూడవ దినము. డొరంగజేబు శివాజీ సేనాహముఁ గోరుచుండెనట... శివాజీ యభిలషించు దుర్గములు నాతని కప్పగించుటకే తా వభిలషించియుండెనట... విషయములు

ముల నన్నింటిని ముఖములు సంభాషించుట ధర్మముట... అందులకే జయసింహుడు మధ్యవర్తిగా వచ్చెనట... శివాజీని వెంబడిపెట్టుకొనిపోయి, ప్రజాసమ్ముఖమున నీ సమస్యను సమాధానించుట తన కర్తవ్యమని జయసింహుడు డుత్సాహమునఁ జెప్పెనట... అకారణ వైరము లరాజకమును నెలకొల్పునట...

తానాజీ ప్రభృతులతో నీ విషయము చర్చింపఁగా వారు జాగరూకతఁ నేపనినేని జేయుఁడనినారే కాని గంభీరనిర్ణయమిచ్చినారు గారు. మాతృశ్రీ కిట్టి యుక్తిప్రయుక్తులందనివి. ఆమెపౌరుషమును రేకెత్తించఁగలదు... ఆత్మవిశ్వాసము నలవరుచఁగలదు... అంతియే కాని శత్రువుల మనస్సు నెఱుఁగఁగలదా?... ఏమయ్యును మొగలాయిలను విశ్వసించరాదని మాత్రమామె హెచ్చరించినది.

శివాజీ భవానికిఁ బూజల నిర్వర్తించి యాశీస్సుఁ గొనెను. మాతృశ్రీ రక్తతిలకముంచి జయముఁబల్కెను. తనవెంబడి శంభాజీ నొక్కని సహాయముగాఁగొని జయసింహుడు వెంటరా శివాజీ ఢిల్లీకిఁ బయనమయ్యెను... తానాజీ ప్రభృతులు నగరముయొక్క పొలిమేరలకంటే సాగనంపుచుఁ బరాకుఁబల్కిరి ... ఔరంగజేబేమేని గుటిలమును దలపెట్టెనేని శంభాజీతో వార్తనంపినఁ బ్రతిక్రియకుఁ దామందఱు నుద్యుక్తులముగాఁ గలమని చెప్పుచు నెలవుఁ గైకొనిరి...

రాజకీయము లతిజటిలములనియు, నిముసమున కొక రూపమును ధరించు స్వభావముఁగలవనియు, శివాజీకిఁ దెలియకపోలేదు. తన యాదర్శము పాదుషాకును, పాదుషా యాదర్శము తనకును భోధపడవలెనన్న నిట్టి సమావేశము ముఖ్యమని వాని యభిప్రాయము. ధర్మదేవతకుఁ బ్రతినిధిగా నటించు తానే ప్రదేశమున

కేగిన నపజయము, ప్రమాదములు సంభవింపనేరవను విశ్వాసముతోడనే శత్రువులమధ్యమున కాతఁడిట్లు బయనమయ్యెను...

శివాజీ త్రోవలో నేగుచు జయసింహునితో ముచ్చటించుటలో, దురుష్కులు దేశము నలువైపులఁ దమ ప్రతిధ్వనులద్వారా యెట్టి దుష్కృత్యములు చేయించుచుండిరో ప్రకటించెను. బట్టకుఁ దిండికి మొగమువాచి, నిలువనీడలేని కాందిశీకు లెందఁ తేయే పాట్ల నందుచుండిరో వివరించెను... ప్రజారక్షణకొఱకు నుద్యోగించు నే ప్రభుత్వమేనియు నిట్టి కృత్యములకుఁ గడంగునా యని ప్రశ్నించెను. కేవల రాజ్యకాంక్ష, స్వమత ప్రచారకాంక్ష కల ప్రభుత్వము లెటు లభ్యుదయము నందవో బోధించెను. ప్రజలారాధించుకొను దేవతావిగ్రహములను, మందిరములను గొల్లఁగొట్టు నీ ప్రభువుల దురాచారములను ఖండించెను. గో బ్రాహ్మణహింస, నిత్యనైతిక సుఖజీవితమునకు గొడ్డలిపెట్టుకాదా యని తర్కించెను.

ఎన్ని యుపన్యసించినను జయసింహుఁడు సరియైన ప్రత్యుత్తర మిచ్చుటలేదు. ఇచ్చినను... కుహనా విషాదమును నంటించుచుండెను. నిజజాతీయ తత్వ మేనాఁడో హరించిపోయిన జయసింహుని గుండెలలో శివాజీ పల్కులు శూన్యమందిరమునఁ బ్రతిధ్వనించుచున్నటులుండెను. శంభాజీ గొంతులోనుండి మాత్రమప్పుడప్పుడు హుంకృతులు సన్నసన్నగ వెలువడుచున్నవి.

బహుదూర మేగవలసిన గుఱ్ఱములు సులువుగఁ బలువెత్తుచున్నవి. వాని గిట్టలయడుగున నెన్నికొండలో, సెలయేరులో, గడచిపోవుచున్నవి. శిరోపరిభాగముల వృక్షశాఖలు మాత్రము గాలికెదురేతెంచి నటు లాక్రమింపవచ్చుచున్నవి. వీరు మువ్వురును గడు నుత్సుకత నటులే వేగిరమున నేగుచుండిరి.

ఒకనాఁడు.... ఢిల్లీ యనతిదూరమున నున్నదనునాఁడు.... శివాజీ కళ్యాణదుర్గ నైన్యములు శాంతినికేతనమును ధ్వంస మొనర్చుటను జయసింహునకుఁ జెప్పెను. కొలది యేండ్లనుండియు జనార్దన గురుదేవు లాయాశ్రమము నెట్లు వృద్ధినందించుచుండిరో, తనకెట్టి ధైర్యోత్సాహముల నొడఁగూర్చు చుండిరో వర్ణించెను. జయసింహుని మొగమున నెత్తురుచుక్క లేదు. తన యాస్థానము నుండి వైదొలఁగిన జనార్దన విద్వాంసులు శివాజీకిఁ దోడ్పడుటయే కాక తమ యసువులను దేశకళ్యాణమున కర్పించుట... ఎంతటి త్యాగము... ఆ విప్రుఁ డన్నంత పనియుఁ జేసెనే... తానుమాత్ర మీ పాపపు బండ్లను తోలుచుండెనా?... ఎంతసేచము... జయ సింహుఁడు గుఱ్ఱము నాపివైచెను. పెద్దనిట్టూర్పు విడచి క్రిందికి దిగెను. శివాజీ యాశ్చర్యమున నేమనిప్రశ్నించెను.

జనార్దన గురుదేవుల చరిత్రచెప్పి తన యపరాధమును శివాజీకిఁ దెలియఁజేసి పశ్చాత్తాపమున తీమార్పణము నిచ్చిన మంచిదని యంతరాత్మ చెప్పెను. కాని యంతరంగమున దుష్టబుద్ధి యా భావమును మఱిలించెను. 'పిచ్చిగా తీమార్పణ నిచ్చి భావికాలమున నొరంగజేబీయనున్న నున్నత పదవులఁ గాలఁదన్నుకొందువా?' ఒక్కనిముసము చంచలుఁడైన జయసింహుఁడు... "మఱేమియు లేదు. హృదయమునఁ బైతృప్రకోపమధికముగ నున్నది" యని యశ్వమునెక్కెను.

కుతంత్రమున శివాజీనిఁ బట్టితెమ్మని చెప్పిన యొరంగజేబు మాటలలోని యాంతర్యమును జయసింహుఁడెఱుఁగడా? ఐన... తానిట్టిపనుల కేల యుద్యోగించెను? శ్రీకృష్ణుని బిలుచుకొనిరమ్మని యక్కూరుని శాసించిన కంసునికిని, ఒరంగజేబునకును భేదమున్నదా! నాటి యక్కూరుఁడెట్టి విషమ నాటకమున నెట్టిపాత్రమును నటించెను?

చెనో... పురాణములను, పూర్వశాస్త్రములను నేర్వని జయసిం
హుడు నిజముగ నజ్ఞానమునకుఁ బ్రతిబింబము. దురాశకుఁ బ్రతి
రూపము. అవినీతి శూక్తికిఁ బ్రతినినాదము...
ఢిల్లీలో శివాజీ రాజమార్గమున నిటువైపులఁ బరిశీలించి
చూచెను...

ఆకసముటు సౌధరాజములు... ఐశ్వర్యములకుఁ గాఢాచి
యగు నిత్యనూతనశోభ... అగరుఘాపముల గుమగుమలు...
అభ్యుదయ నాగరికుల యాలాపములు... సౌందర్యవతుల సారస
విన్యాసములు... అగణితములుగ శివాజీ నాకర్షించినవి. కాని
తన వానాగ్రములకు, తన చతురింద్రియములకు, తన హృదయ
కోశమునకు నివియన్నియు విరూపములుగఁ గన్పించుచున్నవి...
ఏమి యీ పరపదదాస్య దుర్గంధములు... ఏమి యీ విజాతీయుల
భిక్షారక్షులు... ఏమి యీ సామ్రాజ్యవాదుల మెఱుఁగుబూతలు...

శివాజీకి నగరౌన్నత్యము కన్నులబడుటతో, దరతరముల
నాటి యార్యచరిత్ర స్మృతివీధికిఁ జనుదెంచెను. స్వల్పప్రభావమున,
సంస్కారరహితులైన మొగలాయీల కృషియే ఢిల్లీ ప్రాభవమునకుఁ
గారణమనుటను శివాజీ పదునాఱుజన్మల కొప్పుకొనఁడు. ఈ మనీ
దులకు బండల నెత్తినవాడెవఁడో, ఈ భవనముల రత్నములబొది
గిన దెవఁడో, ఈ తివాసీలకు రంగులిచ్చినదియెవఁడో, ఈ సంపదల
యత్పత్తికి నిజకారణుడెవఁడో... శివాజీ యంతరాత్మ ధంకాకొట్టి
చెప్పఁగలదు. పరదేశములనుండి వలసవచ్చిన తురుష్కు లీ యఖండ
రత్నభాండముల నెత్తినిమోసి తెచ్చిరనిన నెవ్వరంగీకరింపఁగలరు...

భావనావేశమున శివాజీకి నొడలు తెలియుటలేదు. జయ
సింహ శంభాజీలు పోవుమార్గములఁ దానును గుఱ్ఱము నదలించు
చుండెను. సరజలలో నెవ్వటి మొగములలోనికిఁ జూచినను...

కుహానానందమే కాని నిత్యమైన, స్వచ్ఛమైన యతాకికానందము
శేఖగానేని దర్శనమియ్యదు. దర్బారును సమీపించుసమయము
నకు జయసింహుఁడు పాదుషాల యైశ్వర్య ప్రశంసయేదియో
తెచ్చెనుగాని శివాజీ కది విన్నించినట్లు లేదు...

రాచనగరునఁ బ్రవేశించి నాల్గు భవనముల నతిక్రమించి
యొక మలుపుతిరుగుటతో... దర్బారుమహాలు ప్రత్యక్షమైనది.
పైనుండి చూచిననే యనల్పశిల్ప సౌందర్యసీమల హద్దులుతీర్చు
కొనిన భవనరాజమయ్యది యని శివాజీ యాశ్చర్యపడెను. అనతి
కాలమున మయూరాసనమున నుపవిష్టుడైన పాదుషాను దర్శింప
వచ్చునను కల్పనలోనున్న శివాజీని జయసింహుఁ డిదియే మన
విశ్రాంతిమందిరము, నేడిచ్చట సుఖముగాఁ గడపి యుదయమునఁ
బాదుషాను జూడవచ్చునని హెచ్చరించెను. శివాజీభావముల కించుక
యంతరాయము కలిగెను. స్రయాణపు బడలికనేని గణించక నేడు
దర్బారున కేగవలయునని కుతుకపడిన శివాజీకాదినము శుక్రవార
మనియు, దర్బారునకు సెలవనియు, నాఁడు స్తార్ధనాదిన మాటచే
నొరంగజేబు పరులతో భాషించఁడనియు, నివియన్నియు నొరంగ
జేబు సౌశీల్యమునకుఁ దార్కాణములనియు జయసింహుఁడు వర్ణింప
మొదలిడెను. జయసింహుని పల్కులు శివాజీకి రుచింపవయ్యెను.
అన్నదమ్ములను హతమార్చి, కన్నతండ్రిని కారాగారమున నుంచి
సంప్రదాయ విరుద్ధమున సామ్రాజ్యమున కేలికయైన పాదుషాకెంతటి
సౌశీల్యముండునో శివాజీ గణింపలేకుండునా? తన కర్తవ్యమాన్
మున కంతరాయమైన కంటకమును బ్రత్యక్షమున నెదుర్కొని
తొలంగించుట కాతఁడెటవచ్చినది వానిహృదయ మెఱుంగదా?

మువ్వలును నొక మందిరమున నడుగుంచిరి. రాజసేవకులు
నల్లులు వీరికుచిత సౌకర్యములఁజూపి స్వాగతించిరి. తానుమఱు

నాడు దర్శనము చేసికొనగలనని వచించుచు జయసింహుడు
 పెలవుదీసికొనెను. రాజభటులు తమతమ పనులపైబోయిరి. శివాజీ
 కొకింత యూపిరిదీసికొను నవకాశము లభించినది. విషమసమస్యల
 నిరుకట మొందుచున్న భావనా స్రవంతులకుఁ దగు మైదానము
 లభించినది. అతఁడు శంభాజీతో మెల్లగా సంభాషణము సాగించెను.
 భవిష్యత్తున నేమి చేయవలయునో యనుదానికి సమాధానము
 మాత్రమింకను లభ్యముకాలేదు... సమయానుకూల్యమునుగవి
 యిరువురును సాహసించుటకే నిశ్చయించిరి...
 సూర్యదేవుడు పశ్చిమదిశకు నీమల నతిక్రమించి యేగు
 టతో నాక సమంతయు రాగరంజితమయ్యెను. వాతావరణము
 వింతరంగుగఁ దోచుటతో శివాజీ యంతరంగము సంశయరక్తిమ
 నందెను. వాని మస్తిష్కమున నొండు రెండు సంఘటనములు
 కల్పింపఁబడి మాయమగుచున్నటులుండెను...

శంభాజీ ప్రయాణశ్రమచే నొక శయ్యపై నొరగియుండెను.
 శివాజీమాత్రము గవాక్షమార్గమునఁ బ్రకృతిని బరిశీలించుచునే
 యుండెను. క్రమముగా నాకాశము చీకటి ముసుగును ధరించెను.
 మేలిముసుగుపై నక్షత్ర కాంతులు చెమికిరంగులవలె మెరియు
 చుండెను.

ఇద్దఱు రాజసేవకు లెవరో భోజనపదార్థములుగల పాత్ర
 లతోఁ జనుదెంచి వానినచ్చట నుంచిరి. ప్రశ్నింపగా... బ్రాహ్మణు
 లమే యనిచెప్పి నిలువక వెడలిపోయిరి. శివాజీ శంభాజీల కచ్చటి
 పరిసరములేలకో సంశయభయములఁ గల్పించుటతో వారా పదార్థ
 ములను స్పృశింపలేదు. రాత్రియంతయును వారు మేల్కొనియే
 గడపిరి. పట్టణమంతయు నే సముద్రములోనికో దిగిపోయినటు లనిపిం
 చిన కాశరాత్రి యెడనెడ "అల్లాహ్లా అక్బర్" అను నినాదములు

మాక్రొశములుగ వినిపించుచు వచ్చెను. ఆ భగవత్స్మరణములో వాదందతన్మయత్వముగావి, సుస్వరఘణితిగాని కన్పించక వెట్టికేకలుగా భ్రమింపజేసెను. అచ్చటకుఁ జేరుటతోడనే సుఖముగ నెయ్యవియో రాజకీయ సమావేశములు సంఘటితము లగునని యాశించిన శివాజీకి శూన్యప్రకృతి దర్శనమిచ్చెను. భారతస్వాతంత్ర్యమునకై తానుజేయుచున్న మహాప్రయత్నములను దెలిసిన జీవియొక్కటేవియు నా ప్రాంతముల లేనట్లును, సహాయసానుభూతులఁ జూపించువాఁడొకఁడేనియుఁ దారసిల్లుట యసంభవమనియు శివాజీకిఁ దోచెను. ఒక్కశుభనిమిత్తమేనియుఁ గన్పింపని వాతావరణమునఁ దా నధికమేమి యాశింపఁగలఁడు...

కోడి కూసినది. విపరీతధ్వనులేవియో మ్రోగినవి. తారలు జారినవి. జీవులు సంచలించినవి... అరుణోదయమైనది. కాలకృత్యములకు వేగిరమందుచున్న శివాజీ శంభాజీలకుఁ గఱకుతురుషులు సాయుధులై మువ్వురు కన్పించిరి. అందు ముఖ్యుఁడు “షూరు మా బందీలు... ఇంక... కదలిపోలేరు. కాలక్రమమున విచారింపఁబడుదురు. ఇయ్యది యారంగజేబు నాజ్జ”యని కల పత్రమును శివాజీకి నందించెను.... శివాజీ నేత్రము లగ్నిగోళములైనవి.... శంభాజీ నిలువునఁ గూలిపోయెను. ఊణములో నా భవనము చెఱసాలగా రూపమందెను.

౬

“తానొకటి తలచిన దైవమొకటి తలచుననునది మానవులందఱకు నన్వయించునూక్తి. దైవమును లెక్కింపనివాఁడును తాను మూరు నందినస్థితిలోఁ దలక్రిందులైన ఘట్టములో నీ నూక్తి స్మృతికిఁ దెచ్చుకొనివీరినను. తలచిన తలపులెల్ల కార్యసిద్ధినందిన మానవుఁడు విట్టివీడి వేసడమైపోవును. సత్తిజీవాణ్ణువున సంతతితప్ప యుజ్జీవమిచ్చు

శక్తి తత్వమును మఱచి సృష్టికేగారము మనమే... అభ్యుదయము నకు నాధారము మనమే... నాశనమునకు ఘటికులము మనమే యను సిద్ధాంతము నలవలచుకొనిన ప్రాణులెట్టి రూపమునందువో యనుభవజ్ఞులు పోల్చుగలరు. మర్నార్గుడు తా నొనర్చు కృషిలో దాత్కాలిక ఫలము నందినను, జయమును బొందినట్లు భ్రమింప వచ్చునుగాని భవిష్యత్తున వానినొక విద్యుత్తు విసవిస లాడింపక పోదు. అందుచే నన్నియు భగవల్లీలని నిరాశంబర భావమున నందినవాడు దైవసాన్నిధ్యము నందగలడు. కష్ట సుఖముల సమానముగజూచినవాడే సిద్ధుడగును".

పై విధముగ నేవియో వేదాంతముల నపలపించుచున్న యోగినిజూచి సరయాబాల యొకింత యూటట నందినది. మార్గ వశమునఁ జనుదెంచి భిక్షునారగించుచున్న నీ సాధువు నాతివయఃకా యుడు. గడ్డము మాత్రము ప్రోథిమనుజూటుచున్నది. కన్నులెదియో పరిచయమును వెల్లడించుచున్నవి... మధుసూదన పండితుడు భోజనమును ముగించుకొని శిష్యుల యిద్దకుఁ గాలక్షేపమున కేఁగుటతో సరయాబాల కి యోగితో మాట్లాడుటకుఁ దగిన సావకాశము లభించినది. యోగి యుపన్యాసమును వేఱుత్రోవ పట్టించు కుతూహలమున నామె "అయ్యా! మీరు శాంతి నికేతనము పేరు వినియున్నారా?" యని దీనముగఁ బ్రశ్నించెను... "ఓహో! ఏమి బ్రశ్నవైచిరి. ! శాంతినికేతనముపేరు వినియుండుటయా? జనార్దనగురుదేవుల సాక్షాత్కారమునుగూడ పదేపది యందిన నే నదృష్టశాలిని... శాంతినికేతనము సర్వనాశనమందిన విషాద చరిత్రయు నా కవగతమే. ఏమిచేయవలె?... గురుదేవుల నిర్యాణము భారతమునకుఁ దెలియని విపరీతనష్టము... అంతయు భగవల్లీల..." అని యోగి యామె కన్నులవైపు చూచెను. ఆమె

యశ్రుతోయములఁ దొప్పఁదొగుచు విచారమున “నాకుఁ బోషకులు, జనకతుల్యులు,” అని యర్థోక్తిలో గద్గదికము నంది యాగినది....

“ఔను వారు భగవంతుని సన్నిధికేగిరి. అబలా! అటుల విచారించువేమి? అట్లు విచారించి ప్రయోజనములేదు. గురుదేవుల యాదర్శ మెన్నఁడును వృథాకానేరదు. తత్పిద్ధికై మావంటి బాల యోగులు వేనవేలు కృషిచేయుచున్నారు... అట్టికృషి యిట్టిదని ప్రకటింపరాదు. అంతయు భగవల్లీల...” సరయూ కేలనో యానందము జనించి కన్నులు తుడుచుకొనెను... యోగి మానము నూనెను...

అంతలో... మధుసూదన పండితుఁడు రోయుచుఁ బరువెత్తి వచ్చి “అమ్మా! సరయూ! వింటివా? శివాజీ శంభాజీలు ఢిల్లీలో బందీలైరట... ఔరంగజేబు వారిని బంధించెనట...” అని యాయాసమునఁ బల్కెను. సరయూ కెవ్వన నయ్యో యని కేక వైచెను. యోగి కన్నులు మూసి వేదనను బలవంతమున నాపుకొనెను.

రాజకోటలోఁ దానాజీ ప్రభృతు లేమిచేయుటయా యని విభ్రమ పడుచుండిరట. మాతృశ్రీ భవానీ పాదముల చెంగట రోదించుచున్నదట... ఇది యదనుగఁ జూచి సమీప దుర్గముల తురుష్కులు దండెత్తిరాఁగలరేమో యని తానాజీ రాజకోట నతి జాగ్రత్తగ రక్షించుట కేర్పాటులఁ జేసెనట... అంతయు విపరీత ముగ నున్నదని మధుసూదన పండితుఁడు దిగాలుపడి ప్రక్కపైఁ గూలిపోయెను.... భారతీయులకున్న యాధారముకూడఁ దొలఁగి పోవును గాఁబోలు... ఇంక భరతమాతకు బానిసత్వము తొలఁగదు. కాందిశీకులు దిక్కులేక చనిపోవలసినదే... ఏమేమియో యస్పష్ట

ముగ సరయాబాల గొణుగుచుండెను. ఆమెలో భ్రాణము లేనట్లుండెను.

ఆకస్మికముగ నేదిజ్ఞప్తికివచ్చెనో యోగి తటాలున లేచి మధు సూదనునికి నమస్కరించి సెలవు గైకొనెను. సరయాబాలతో “అంతయు భగవానుని యనుగ్రహము. సర్వముఁ జక్కబడఁగలదు” అని మాత్రము పల్కి యోగి వనసీమలవైపునకు నదృశ్యుండయ్యెను...

శివాజీ బందీ యగుటను గుఱించి శివనాథమునందే గాక పరిసరముల పల్లెలయందును విషాదముగఁ జెప్పుకొనుచుండిరి. ఎవరినిఁ జూచినఁ గంట నీరు పెట్టువారే... ఎవరినిఁ బలుకరించిన నభాగ్యమనువారే. దినచర్యలను మఱచి రైతులందఱు వెఱులవలె దిరుగుచుండిరి.

ఇక... అచ్చట రాజకోటలో... అంతయు విషాద దృశ్యమే... దేవాలయముల ఘంటానాదములేదు. వర్తకులు దుకాణములు మూసివైచిరి. సైనికులందఱు నాయుధములతో గడ బీడగఁ దిరుగుచుండిరి. శిశువులు పాలుత్రాగుటయు మానివైచిరని యొక ముసలి ముత్తైదువ పొరుగుపారికి వినిపించుచున్నది. గోవు లన్నియుఁ గన్నీరుఁగార్చుచు నటులనే చిత్తరువులవలె నుండిపోయి నవి. పొరులందఱు నిశ్చేష్టులై యాకసమునకుఁ జూచుచుండిరి... మాతృశ్రీ భవాసీసన్నిధి నిలువఁబడి తానాజీ ప్రభృతులకు హెచ్చరికల నిచ్చుచు నోదార్పు కల్గించుచున్నది. హృదయమున విషాద సముద్రములే పొంగుచున్నను నా యమ సైన్యాధినేతలకు ధైర్య మిచ్చుచు రాజకోట సంరక్షణమున నూత్నయత్నములఁ జేయుచు చున్నది.

తానాజీ యిప్పుడే యశ్వముపై దుర్గమంతయుఁ జూటివచ్చి సైనికులను సమాయత్తపఱచియుండెను. వాయువేగమున నాతఁడు ముఖ్య సింహద్వారమువైపునకుఁ బర్వెత్తుటతో నొక దృశ్యము కన్నులఁబడెను. చంద్రరావు యొక్క ముఖ్యసేవకుఁడు రామోజీ ద్వారరక్షకుని నేదియో బ్రతిమాలుచుండెను. తానాజీ యాజ్ఞలేనిదే లోని ప్రాణి యొకటేనియు బైటకుఁ బోవీలులేదని కావలివాఁడు చెప్పుచుండెను... అంతలోఁ తానాజీ యచ్చటికే చనుదెంచెను. తానాజీని జూచుటతో రామోజీ ప్రేమాణములు పైకిఁబోయినవి...

ఏమది? యని తానాజీ ప్రశ్నించుటతోఁ దన చెల్లెలికిఁ బ్రాణముమీఁదికి వచ్చినదనియు నామె సమీపమునఁగల పల్లెలో నుండెననియు నచ్చటి కేఁగివచ్చుటకు మార్గము కోరుచుంటిననియు రామోజీ యేడ్చుచుఁ బలికెను. వాని యేడ్పునకు నితరులగుచో నిజముగఁ గఱగిపోయెడివారే. కాని... తానాజీ సూక్ష్మబుద్ధి తుణ కాలుమున నెదుటివాని ముఖకళవళికలను బోల్చుఁగలదు... చెల్లెలి ప్రమాదమున కీతఁడు కావలివాని బ్రతిమాలి యేమి ప్రయోజనము? తనకుఁజెప్పవచ్చునే? తన యజమాని చంద్రరావుచేఁ జెప్పింప వచ్చునే! రామోజీ కంటినీటిలో విశ్వసింపఁదగు సానుభూతికాంతు తెలియుఁ దానాజీకి దృగ్గోచరము కాలేదు. అశ్రుకణములు పరిమితి కెక్కువయే యున్నవి. కాని... హృదయబాధ యందు నిబిడీకృతము కాలేదు. నటకుని యేడ్పునకును రామోజీ యేడ్పునకును జాలఁ బోలిక గలదని తానాజీకిఁ దోచెను. అందుచే నతఁడు కొంచెము యోచించెను. రామోజీ యెట్టివాఁడోకాని, చంద్రరావు మాత్రము దెబ్బతినినపులి. యని తానాజీకిఁ దెలియకపోలేదు. అనుమాన మేదియో యావేళింప నతఁడు కావలివానితో "పాపము ఏచెల్లెలు ప్రమాదమున నుండెనట! వానిదుస్తుల నన్నిటిని బరిశోధించి

చూడుము. మన సంశయము తొలగిన విడువవచ్చును" అనెను. ఇట్టి యూహ తానాజీ కెందులకుఁగల్గెనో యాశ్చర్యము. భవానీ యనుగ్రహము. రాజకోటవిచ్చిత్తికి దేవము సంకల్పింపలేదు.

రెండు నిమిషములలోఁ గావలివాఁడు రామోజీని బరిశోధించెను. పై..పాగనుండి యొక యుత్తరము పావురమువోలె నేలవ్రాలినది.... రామోజీ నిజముగఁ జచ్చినట్లులాయెను. తానాజీ యా యుత్తరమును జదివెను.

“అహమదున కాశీస్సులు... మన యదృష్టము పండినది. శివాజీ ఢిల్లీలో ఖైదీయైనాఁడు. అన్నియును సమాయత్తపరచితిని. రేవురాత్రి రెండవయామమున రాజకోట మనవశము కావలెను. తగిన దండుతో రండు. దేవుఁ డనుకూలించును. తానాజీ వర్గము మనల నేమియుఁ జేయఁజాలదు.”

ఉత్తరమునకుఁ క్రింద సంతకములేదు. నెలవంక గుర్తుకలదు. వెంటనే దానికర్థము చంద్రరావని తానాజీకి స్ఫురించెను. రామోజీని వెంటనే దుర్గద్వారమునఁ దలక్రిందుగా వ్రేలఁదీయించి సత్వరముగఁ దానాజీ చంద్రరావింటి వైపునకేఁగెను...

విచిత్రభావ భవనముల నాకాశవీధినిఁ గట్టుచున్న చంద్రరావునకుఁ దానాజీ రక్షకభట సహితుఁడై దర్శనమిచ్చెను. తుణకాలమున నా రాజవీధి నొకవింతదృశ్యము సృజింపఁబడినది. చేతులు వెనుకకు విడిచి కట్టఁబడి గళసీమల శృంఖలముల ధరించి నమ్రవదనమునఁ దానాజీ ననుసరించి దుర్గాభవనమునకుఁ గొనిపోఁబడుచున్న చంద్రరావు పౌరులందఱకు వినోదమిచ్చెను. భారతీయ విద్రోహియని వాని చరిత్రము ప్రజలందఱును దెలిసికొనిరి. పైనుమిసినవారు కొందఱు, కాలఁదాచినవారు కొందఱు, జుట్టుపీకీనవారు కొందఱు, మీసములఁ బెరికినవారు కొందఱు; తానాజీ

ప్రజల నేమియు ననలేదు. జాతిద్రోహి కిది కావలసినదని మనమున భావించెను. ఐననేమి... చంద్రరావున కభిమానమా? అవమానమా? వానిలోని జీవాణువు లేనాఁడో నశించినవి...

దుర్గసన్నిధి... మాతృశ్రీ పాదములకడఁ జంద్రరా వప్ప గింపఁబడెను. వీని విషయములు దెలిసిన జిజ్ఞాసయి “వీని మొగము చూచిన మహాపాపము రాఁగలదు. ఐనను... వీని నట మంటపము నందుగల స్తంభమునకు విటిచి కట్టుఁడు. భవానీయాజ్ఞ యగువఱకు నాహార పానీయముల నీయకుఁడు” అని యాజ్ఞాపించెను. చంద్రరావును గావలిఁగాయఁ బ్రత్యేక సైనికులు నియమింపఁబడిరి. మాతృశ్రీ మఱల దుర్గాపూజలో నిమగ్నురాలయ్యెను...

నాఁడు దుర్గాక్రమణమునకు నడ్డైనది చంద్రరావే యై యుండు ననియు రఘువంటి వీరయువకుఁ డన్యాయముగా శిక్షింపఁబడెననియు రాజకోటయంతయు గుప్పుమనెను. తానాజీ నాఁడే శంకించియుండెను. కాని... రుజువులేనిదే యేమనుట...

చంద్రరావు బంధింపఁబడుట కనుఁగొనిన లక్ష్మీ దుఃఖమున కంతములేదు. రఘుచేతిలో వీనికిఁ బ్రమాదమున్నదని యామె శంకించెనుగాని తన భర్త దేశ ద్రోహియై శివాజీ చేతిలోఁబడునని యూహింపలేదు. ఇప్పుడు తనకై దవతనముపైఁగల సందేహముకంటె భావియుగమునఁ జరిత్రకారుఁ డీ దంపతుల నెట్టి నికృష్టులనుగఁ జిత్రించునో, ఆధ్యాత్మిక దేశమున కాపద నాపాదింప యత్నించినందులకు భగవానుఁ డెట్టి నరకములఁ గల్పించునో యను వీడయే యధిక మయ్యెను. ఆమె తన భర్తచే తుమార్పణమిప్పించి జిజ్ఞాసయి కడఁ బతిభిక్ష నర్థింపఁ గుతూహలపడుచుండెను గాని శివాజీ వర్తమాన

మునఁ బ్రమాదమున నుండెనను వార్త యామెకు నిరాశ కల్గి
చెను... ఇట్టిసమయమున మాతృశ్రీ మత్స్యైర్య మెట్లుండునో...

మాతృశ్రీ మఱలఁ దానాజీని బిల్వనంపి రహస్యమున
సంభాషించినది. ఏ యుపాయమున శివాజీని విడిపింపవలయునో
వారికిఁ దోచలేదు. ఎవరు ఢిల్లీకి వెడల నుద్యమించుట? తానాజీ
రాజకోటను వీడినఁ దురుష్కులెట్టి ప్రమాదము నీ దుర్గమునకుఁ
దెత్తురో! కడకు సూర్యాజీనంపి ఢిల్లీపరిస్థితుల నటయ నిశ్చయిం
చిరి. సాధ్యమైన ననతికాలమున నతఁడే శివాజీని విడిపించునని
వారందఱును ధైర్యము వహించిరి. సూర్యాజీ రహస్యముగ ఢిల్లీకిఁ
బయనమైపోయెను. మాతృశ్రీ దుర్గపూజలోను, తానాజీ దుర్గ
రక్షణలోను లీనమగుటతో వాతావరణమంతయుఁ బ్రశాంతి నందినది.

శివాజీ శంభాజీలు ఢిల్లీలో బంధింపఁబడి నేటి కెనిమిదవ
దినము. ఉదయముననే వత్తునని వెడలిన జయసింహుఁ డింతదనుక
రానేలేదు. ఔరంగజేబు ధీరత్వమేమియో... కావలివారి సంఖ్యను
బెంచుచుండేనేకాని వీరిని బ్రత్యక్షముగఁ జూచి సంభాషింపఁ గుతూ
హలమునందులేడు. ఏ గడియకెట్టి ప్రమాదము సంభవించునో యని
శంకించిన శివాజీ శంభాజీ లర్థములేనిస్థితి నందుచుండిరి... వీరలను
సంహరించుటకే యిచ్చటికి రప్పించిన ఔరంగజేబాపని నేల చేయింప
రాదు. అట్టి కృత్యమునకుఁ గూడ వానికేదియో పిరికితనముండి
యుండునా? వాని యాదర్శమేమియో బోధపడుటలేదు. నాల్గుదిన
ముల క్రితమే శివాజీ శంభాజీలు తమకు ననారోగ్యముగా నున
దనియు, వెన్నెంటనే దర్శనమిచ్చి తమ నివాసస్థానమునకేగ నెల
విప్పించుమని యౌరంగజేబునకుఁ గబురంపిరి. ఆరోగ్యము చేకూఱిన
పిమ్మట వెడలవచ్చునని పాదుషా యా సేవకునిచేతనే ప్రత్యుత్తరము
నంపెను. దర్శనముమాట లేనేలేదు...

అహరహము ద్వారము ముందునను, రాజవీధిలోను సంచరించు మొగలాయి శిరములఁజూడ నసహ్యముపుట్టి... శివాజీ శంభాజీలు ముసుగువెట్టి నిద్రను నటించుచుండిరి. ఎన్నిదినములు వారీ బంధనము దుండవలయునో తెలియుటలేదు. రాజకోటలో బయలుదేరినప్పుడే యొక నిశ్చయమును వారెంచుకొనలేక పోయిరి. జయసింహుఁ డొక గోముఖ వ్యాఘ్రముని వారూహింపరైరి... ఎన్ని మహత్తర కార్యములనో సాధింప దీక్షవహించిన శివదేవుఁడు పౌరుష శూన్యనివోలే నిట చిక్కుకొనెను. నీవా నేనా యని పాదుషా యెదుర్కొని సంభాషించునని యాతఁడెంచెనుగాని పాదుషా ఇట్టి నీచమున కొడంబడునని యెంచనేలేదు. సహజస్థుల యెడ, జనకునియెడ, ద్రోహమొనరించిన పాదుషా తదితర రాజకార్యములయందును నీచమొనరించిన నతఁడిక ప్రభుత్వమున కేమి సారథ్యము వహింపఁగలఁడు. జయసింహుఁ డిప్పుడు కేవలమొక యమ్ముడువోయిన పశువని తెలిసినది. అమ్ముడువోయిన పశువేని తన స్వజాతికి విరుద్ధమైన పనులఁ జేయ నిచ్చగించునే?...

శివాజీ ముసుగులోనుండి వెలుపలికిఁజూచెను. ఒక బైరాగి యెవఁడో యచ్చటి సైనికులకు జ్యోతిషము చెప్పుచుండెను. ఎవఁడాసన్యాసి. జాతీయుఁడా? విజాతీయుఁడా? అరబ్బీభాష నద్భుతముగా మాట్లాడుచున్నాఁడే? శివాజీ లేచి కూర్చుండెను. సైనికులకుఁగల జ్యోతిషపుబిచ్చకు నాతఁడు తనలోనే నవ్వుకొనెను. మధుసూదన పండితుని యింటికడ వేదాంతము మాట్లాడిన వాఁడితండే యని చదువరులకు వేఱఁ జెప్పనక్కఱలేదు.

అతఁడు వారికేమి చెప్పుచుండెనో... సైనికులు పొట్టలు చెక్కలగునట్లు నవ్వుచుండిరి. వింతవింత హావభావములఁ జూపుచుండిరి. ఒకరిపై నొకరు పడుచుండిరి. శివాజీ కిదియంతయు

వినోదముగనే యుండెను. మధ్యమధ్య నా బైరాగి శివాజీవైపునకు జూచుచు నేదియో చెప్పుచుండుటచే శివాజీకి మఱియుఁ గుతూహల మధికమయ్యెను. శంభాజీ మునుగులో నిజముగనే గుఱ్ఱకొట్టి నిద్రించుచుండెను. అంతనాకస్మికముగ నా బైరాగి సైనికుల సంజ్ఞా సహాయమున శివాజీకడ కేతెంచి పర్షియన్ భాషలో నేదియో ప్రశ్నించెను. శివాజీ తనకాభాషరాదన్నట్లు సంజ్ఞ చేసెను. సైనికులు దూరమునుండియే పకాలున నవ్విరి.

ఆ యోగి సన్నగా శివాజీవైపు వింతదృష్టినిఁ బ్రసరింపుచు మహారాష్ట్రములో జబ్బుగానున్నట్లు నటించుచుండుమనియుఁ దాను పాదుషాకుఁ జెప్పి కొన్ని ప్రక్రియలు చేయించి బందీనుండి విడిపింతు ననియు, తనను విశ్వసింపవలయుననియుఁ జెప్పెను. శివాజీ యాశ్చర్యమున “నీ వెవర” నెను. సమయము వచ్చునపు డన్నియుఁ దెలియునని బైరాగిమఱిల పర్షియన్ భాష మాటలాడ మొదలిడెను. ఇరువురు సైనికులు దగ్గఱగా వచ్చుటఁజూచి యా బైరాగి యీ యిద్దరికిని సైతాను సోకెననియు, నా దయ్యమును గదిలింపనిదే శరీరతాపము పోవదనియు, వివరించెను... బైరాగిమాటలకు శివాజీ యాశ్చర్యపడి వానికనుసంజ్ఞచేఁ జూచుచుండఁగనే శయ్యపైవ్రాలి యాయాసమును నటించెను. బైరాగి శివాజీ యొడలిపైఁ జేయివైచి యియ్యది మహాద్వారమనియుఁ బాదుషాకుఁ జెప్పి చికిత్సఁ జేయింపుఁ డనియు సైనికులఁ బ్రోత్సహించెను. వీరు బందీలోఁ బ్రమాదమునొందిన మొగలాయీ సామ్రాజ్యమునకే విచ్చిత్తి కల్గుననియు హెచ్చరించెను. సైనికులలో నొకఁడు వెన్వెంటనే పాదుషాకడకుఁ బర్వెత్తెను.

బైరాగి శివాజీకి రక్తక్షణములతో నేదియో వివరించుచు సైనికులకడకు మంత్రముల నుచ్చరించుచు నేఁగెను.

ఎవరీ వేషగాఁడు? ఇదియే శివాజీ జిజ్ఞాస.....

౧౦

ఎదుటిజీవుల కపకృతిఁ దలపెట్టువాఁడు బొత్తిగ నాలోచనా శూన్యుఁడని యెంచరాదు. వానికి నితర జీవకోటికివలెనే భావములు మొలకెత్తి యంతరించుచుండును. వాని హృదయమునఁగూడ భావసంఘర్షణ మనవరతమును సాగుచునే యుండును. వానిలోని దురాశ సద్భావముల నణచివైచి దురాలోచనములకే ప్రాముఖ్యమిచ్చి వానిచరిత్రను గల్మషభూయిష్టము చేయుదాక విడువదు. అట్టి వానిదృష్టికి చీకటి వెలుగువలెఁగన్పించును. సాహసించుశక్తి వానిలో నపరిమితముగ నుండినను వెన్నెనుకనే భీతియుఁగంగారు వెట్టుచుండును. దుర్మార్గుఁడు పరప్రాణి నటచేత రాచివైచి హింసాకాండమును సృజింపఁగల్గునుగాని తోడ్కోడనే యితరులరయరాని వరక యాతనను గుండెలలోఁ గల్గించుకొనుచుండును...

ప్రేమరసైకమూర్తియు శిల్పకళాకోవిదుఁడునగు షాజహాన్ చక్రవర్తివంటి మధురహృదయుని జనకుఁడనియుఁ జింతింపక హింసించిన కతినుఁ డౌరంగజేబు బందీగాలభించిన శివాజీని హింసించిన నెట్టి ప్రమాదములు చుట్టుముట్టుకొనునో యను భీతిని దీర్ఘాలోచనము చేయుచుండెను. జయసింహు నీ విషయమునఁ జక్కగ నుపయోగించుకొనెనుగాని- తరువాతి కర్తవ్యమేమియో బోధపడుటలేదు. శివాజీవంటి విప్లవమూర్తిని దర్బారునకుఁ బిలుచు సాహసము గన్పడుటలేదు. పిలువక గత్యంతరమును లేదు- ఒంటరిగనేనియుఁ దలపడిన శివాజీని బంధింప నసాధ్యమని వీరుల నేకులు దనకుఁ జెప్పియుండిరి. ఏమయ్యును శివాజీ ఢిల్లీలో నుండఁగనే మహారాష్ట్రుల సమస్య ముగింపునకు రావలెను. అందులకై శివాజీతో సంప్రదింప నుత్తమ రాజకీయ యుక్తుల నాతఁ డన్వేషించుచుండెను. తన దర్బారున నీ సమస్య సంధిరూపమునఁ జక్కబడవలయునని

యశారంగజేబు శతధా యత్నించుచుండెను. అందులోఁ దలవని తలంపుగా శివాజీకి ననారోగ్యము కల్గెననియు, శరీర తాపమునకు శాంతిఁ జేయింపవలయుననియు వార్తలు వచ్చెను. ఇట్టిశాంతు లే ధర్మము ననుసరించి జరుగవలయును? వానిని జేయఁగల్గు మాంత్రికుఁ డెవ్వఁడని యశారంగజేబు మధనపడుచుండ దర్బారులో నొక బైరాగి ప్రవేశించి తాను మాంత్రికుఁడననియు నిప్పుడే మక్తా మదీనాల సేవించుకొని వచ్చుచుంటిననియు, నెట్టి దయ్యమునేని వదిలించఁగలననియుఁ బర్షియన్ భాషలో వచించెను. తోడనున్న సైనికు లిరువురు వాని శక్తిని సమర్థించిరి. ఆ బైరాగి మనకుఁ బూర్వపరిచితుఁ డేయని పాఠకులు పోల్చియుందురు.

శరీరతాప శాంతికై చేయఁదగు క్రియలేవి? యని యశారంగ జేబు బైరాగిని బ్రశ్నించెను. ఆతాపముకల్గిన మానవునిబట్టి యా క్రియలుండునని యతఁడు వచించెను. అగుచో నొక నిజూపితము. చూచివచ్చి వివరింపుమనుచు ఔరంగజేబు, శివాజీని జూపుమని యొక సైనికుని వెంబడిఁ బంపెను. కొలదికాలములోఁ దిరిగివచ్చిన సాధు పాదుషాతో “అయ్యా! ఆరోగి జ్వరము శమింపవలయునన్న నాల్గు దినములు జపమొనర్చి యైదవ దినమునఁ బకీరులకు మిఠా యీలు పంచి శాంతిఁజేయవలయునని చెప్పెను. వైద్యమువలన మందుల వలన నేమియుఁ బ్రయోజనముండదని దృఢముగాఁ జెప్పెను. ఏదియో రీతిగ నీ గండము బాపుకొన నా బైరాగినే శాంతిక్రియల సల్పుమని పాదుషా నియమించెను. బైరాగికి వలయు సాధనముల సమకూర్పఁదగు సేవకుల నాజ్ఞాపించెను...

దర్బారులో నీ సంభాషణమును విని పలువులు పలువిధము లుగ వ్యాఖ్యానించిరి. ఔరంగజేబు భూతదయగలవాఁడని కొందఱును, శివాజీ కిట్టిశాంతులను జేయించినటులే చేయించి స్వర్గలోక

మిప్పించునని కొందఱును గుజ గుజలు వోయిరి... అంతర్య
మేమియో... ఎవరెఱుంగుదురు?...

బైరాగి, శివాజీ సమీపమునకుఁ జనుచుండఁగనే త్రోవలో
నొక సాధువేషమున సూర్యాజీ చనుచుండుటఁ గనిపెట్టెను. వేషముల
వైచుటలోను, ఇతరవేషముల గుర్తించుటలోను బైరాగి కేమి సిత
ప్రతిజ్ఞ కలదో యాశ్చర్యము... సూర్యాజీని మహారాష్ట్రభాషలో
“నన్ననుసరింపుము” అని చెప్పుచు శిష్యునిఁబలె వెంటఁదీసికొని
పోయెను... సూర్యాజీకిఁ దొలిలో నేమియు బోధపడలేదు. కాని...
శివాజీ శంభాజీలను దర్శించినవెనుక... అంతయు బోధపడెను.
ఈ బైరాగి యెవఁడో యఖిండుఁడనియుఁ దనకంటె ముందుగనే
శివాజీని విడిపింపఁ గృషి సల్పుచుండెననియుఁ దెలిసికొని యాశ్చర్య
పడెను... సైనికులు దూరమగుటతో సూర్యాజీ తనమ శివాజీ
కెఱుక పఱచుకొనెను. శివాజీకిప్పు డెనలేని యుత్సాహము కల్గెను.

మోసముఁజేయు శత్రువులను మోసముననే జయింపవలయు
ననునది యుత్తమ నీతిశాస్త్రము లంగీకరించిన విషయమే. అసత్య
వాదిముందు సత్యవ్రతుఁడు తాను నష్టపడుటయేగాక... పరులకును
బ్రాణములకుఁ దెచ్చినవాఁ డగుచున్నాఁడు. కపటునిఁ గపటము
తోనే మట్టుఁబెట్టి ప్రజకు మేలుచేయుట ధర్మమే యని శ్రీకృష్ణుని
జీవితము పలుమాఱులు ప్రబోధించియుండెను. కేవల సత్యవ్రత
మనుషేరనే యార్యచక్రవర్తులు కొందఱు భారతప్రజలకుఁ గడగండ్లఁ
దెచ్చిరి. రాతికి సమాధానము రాతితోడను, పూలకు సమాధానము
పూలతోడను నీయవలయు. ననునది తాకిక సూత్రము.

సూర్యాజీ యవకాశము లభించునపుడెల్ల బైరాగి నామ
మును దెలియఁ గోరెను. అంతయు భగవల్లీల యనుటకు వినా
సోతఁ దేమియు వచ్చించి యుండలేదు. అతఁడు పటాభిషముగ

నెవియో మంత్రములు చదువుచుండెను. హోమములు చేయుచుండెను. తాయెత్తులఁ గట్టుచుండెను. నిమ్మకాయలఁ గోయుచుండెను. శివాజీకి నెన్నుదుట విభూతి నుంచి చేతులూగించుచు నుచ్చాటనము సల్పుచుండెను. పరిసరముల సైనికుల దూరముపోవ హుంక రించుచుండెను...

నాల్గు దినములు గడచినవి. శివాజీకి సుఖనిద్ర పట్టుచున్న దనియు శరీరతాపము చల్లఁబడినదనియుఁ బాదుషాకు వార్తలు వెడలినవి. కుత్సాహులమున కేని జయసింహుఁ డటు వచ్చుటలేదు. శివాజీకి సుఖనిద్రయనునది దేవుఁడెఱుఁగును గాని, వానికిమాత్రము పీడకలలతో నిద్రవచ్చుట లేదు. గుండెలలోన శాంతిసముద్రము లేవియో పొంగులు వారుచున్నవి. భావికాలమున నే కష్టపర్వత ములో విఱిగి నెత్తిని పడునన్న సంశయమేదియో వానిని వికలుని జేయుచున్నది.

బిదవదినము... మిఠాయి గంపలకొలది యపరిమితముగ గల్గిలవెంబడి పంచిపెట్టఁ బడవలయునని బైరాగి యాజ్ఞ. ఔరంగ జేబు వ్యయమునకు లెక్కింపక యన్నియు సమకూర్పుడని సేవకుల ననుశాసించెను. ఆ దినము సుఖముగాఁ గడచిన మఱునాఁడే శివాజీనిఁ దన ద్దర్బారునకు సగౌరవముగాఁ గొనిరావలయుననియుఁ బాదుషా మనసులో నిశ్చయించుకొనెను.

సైనికులసాహాయ్యమునఁ బడునాఱుగంపలమిఠాయి మాత్రము మంత్రవేదికకడకు శివాజీయున్న చోటఁనకు ముందు పంపవలయు ననియు వానినైవేద్యమైనతదుపరి మిఠాయి యంతయుఁ బకీరులకుఁ బంపవచ్చునియు రెండుగంపల మిఠాయి మాత్రము ఢిల్లీకోటకు వెలుపలి తాజమార్గపుఁ గొసనుగల గ్రామదేవతకుఁ గాన్కనీయ వలయుననియు, నా రెండుగంపలను దానును శిష్యుఁడును బట్టుకొని

వెళ్ళవలయుననియు బైరాగి కార్యక్రమమును బిగించెను...
వానితో...

పరిసర ప్రదేశములఁగల ఘోర లెల్లరు నా దిన ముదయము
కాకుండఁగనే దర్బారు సమీపములఁ జుట్టివెచ్చిరి. అందఱును
మిత్రులఁ దిను నాసక్తిలో నూటలూరుచుండిరి. రంగురంగుల
టోపీలవారును, వింతవింత చినుగుల దుస్తులవారును, చక్కచక్కని
గడ్డములవారును, సీమకొబ్బరిచిప్పలను జేతఁబట్టి వీధుల బారులై
యుండు నా ఘోరలను గాంచిన వింతదృశ్య మన్నింపకపోదు.
సాధోపరిభాగములనుండి శ్రీమంతు లీ విచిత్రములను జూచుచుండిరి.
వందలాది మిత్రులగుంపలు మాంత్రికుని సమీపించినవి. పదునాఱు
గుంపలను వెంటనిడుకొని బైరాగి శివాజీ శయ్యను సమీపించెను.
శివాజీ శంభాజీ లిద్దరును శయ్యలపై నింకను నిండు మునుగులో
నిద్రనటించుచుండిరి. పదునాఱు మిత్రులగుంపలను గ్రింద దిండుఁ
డని సేవకుల నాజ్ఞాపించిన యోగి “ఫట్.. ఫట్” మను భీకర
మంత్రముల వేనినో చదివి గట్టిగా గర్జించెను. సేవకు లీ యుచ్చాటన
మును విని గడగడలాడిపోయిరి. బైరాగి వారిని జూచి “ఓయీ!
ఈ రోగుల నితరదేశమునుండి యిచ్చటికిఁ దెచ్చినవారెవరు?
ఆ వ్యక్తికిగూడ నిచ్చట రక్షాబంధనమును గట్టకున్న నీ దయ్యము
వీడిపోదు. వెంటనే వానినిటుతెండు హుం...” అని హుంకరించెను.

ఈ పల్కులకేమియు నర్థముఁ దెలియని సేవకులు పాదుషా
కడకు వెడలి విన్నవించిరి. “శివాజీ శంభాజీల నిటకుఁ దెచ్చినది
జయసింహుఁడు. వానిని గూడ మాంత్రికుఁడు శోధించినఁ గాని
యీ శాంతివ్రతము పూర్తికాదు కాబోలు... పొండు... అంబర
రాజు జయసింహుని నా యాజ్ఞగా నా మాంత్రికుని కడ హాజరు
వెట్టుడు...” అని యారంగజేబు వారి నాజ్ఞాపించెను...

ఈ వార్తవినిన జయసింహునికిఁ బ్రస్తావములు పైనఁ జూయినవి. తా నొనర్చినదే... పరమద్రోహము... ఇప్పుడా మాంత్రికుఁ డెట్టివాఁడో... ఏమిచేయునో... అచ్చటికి రానన్నఁ బాదుషా యేమి శిక్షించునో... జయసింహునికి భీకరసమస్య యుత్పన్నమైనది... ఔరంగజేబిచ్చిన యాజ్ఞవలన సైనికులు మఱియు వేగిర మొనర్చుచుండిరి. ఏమిచేయుట...

దీనవదనమున... మాతృద్రోహమును బ్రకటించుచు జయ సింహుఁడు పదములు బలవంతమున సాగించుచు... మాంత్రికుని సమీపించెను. మాంత్రికుఁడు వానిని జూచుటతోఁ గన్నులనుండి నిప్పులు కురియించుచు మహారాష్ట్ర భాషలో “మహాపాపీ! మాతృ దేవతకు మాలిన్యమును గల్గించు నీకంటె పెద్ద దయ్యమి సృష్టిని గలదే? జాత్యుద్ధారకుఁడగు శివాజీవంటి మహాత్మునిఁ బొట్టఁబెట్టు కొనఁగోరు నీ రాక్షసత్వమునకు మించిన రాక్షసత్వమున్నదే.. నిన్ను కాలమే ముక్కముక్కలుగా ఖండింపఁగలదు. నీ పాపభౌండ మొకను నిండవలయును. రమ్మ... రమ్మ... ఈ మంత్రవేదికపైఁ గూర్చొనుము... నన్నెట్టి మాంత్రికునిగఁ దలఁచితివో... బొందితోఁ బరలోకమున కంపఁగలను... ఛీ-ఛీ-నీచుఁడా! నీవంటి నికృష్టులు భారతాంబకు బిడ్డలు కాఁదగరు.. రమ్మ” అనుచు నింత విభూతిని దీసి వాని మొగమున నూదెను. కండ్లు, ముక్కు, నోరు బూడిదయై జయసింహుఁ డుక్కిరిబిక్కిరి యయ్యెను. ప్రాంతమున సైనికులందఱు నిదియంతయు మంత్రప్రయోగమే యని భ్రమించుచుండిరి. ఇంతలో నా బైరాగి తన సంచిలోనుండి యేదియో యాకును దీసి గుప్పెటఁ బట్టి నలిపి పసరుఁదీయుచు సైనికులతో “ఈతఁడు మహాపాపియో, పుణ్యాత్ముఁడో, యప్పుడ తెలియఁగలదు. ఇతఁడు దయ్యమును వెంటఁ

దెచ్చెనో, దేవతను వెంటదెచ్చెనో నిముసములమీదఁ దేలఁ గలదు. చూచుచుండుడు" అని జయసింహునితోఁ బైదుస్తులఁ దీసి వేయుమని గద్దించెను.... జయసింహుఁడు రాజోద్యోగమును జూచు సంగీవిదీసి క్రిందయుంచెను. బైరాగి పసరు నాతని శిరమునిండఁబూసి గట్టిగ మర్దించెను.... అది యాకుతోని వైలక్ష్యమో.... దేవతా శక్తిలోని తత్వమో జయసింహుని పాపమో.... తలపై వెండ్రుక లన్నియు వింత నేలరాలిపోయినవి.. బైరాగి బుట్టవలె నున్నగానున్న తన శిరముపైఁ జేయివైచి చూచుకొని జయసింహుఁడు జీవచ్ఛవమై పోయెను. సైనికు లందఱు నివ్వెఱఁబోయి.... తోడనే... పొట్టలు చెక్కలగునట్లు నవ్విరి. శివాజీ శంభాజీలు వచ్చు నగవాపుకొనుటకు బాధపడుచు ముసుగు నింకను బిగించిరి. బైరాగి తన జలకుండికలో నేదియో మంత్రించుచుఁ గలిపి జయసింహునికిఁ ద్రాగించెను. ఐదు నిముసములలో జయసింహుఁడు కన్నులుమూసి మైకమున నేలఁ గూలెను. బైరాగి సైనికుల నందఱ నావలికిఁ బొమ్మని గదితలుపులు బిగించెను.

జయసింహుఁడు మహాపాపి కాకున్నదల్పపై వెండ్రుక లటులూఢి పోవని కొందఱును, జయసింహుఁడు మరణించలేదుగదాయని కొందఱును సైనికులు వీధిలో వివిధములుగా వ్యాఖ్యానించుకొను చుండిరి....

అంతలో.... బైరాగి తలుపులు తెఱచి సైనికులతోఁ గూర్చి! మేమీ రెండు మిఠాయి గంపలను పొలిమేరదేవతకుఁ గావ్యనిచ్చి వత్తుము. ఈ లోపున మీరు మిగిలిన మిఠాయిలను బంచి వేయుడు.... మేము తిరిగి వచ్చువఱకు నెవ్వరు నీ గదిలో నడుగు పెట్టరాదు.... ప్రమాదమున నట్లుచేసిన శిరము వ్రక్కలై పో

గలదు" అని హెచ్చరించుచుఁ బలికెను... గురుశిష్యు లిద్దఱును రెండుగంపల నెత్తిపై నిడుకొని బైటికివచ్చి గదితలుపులను గొళ్ళె మిడిరి. చూచుచుండగానే వారు రాజవీధిని దాటిపోయిరి. సైనికులు ఘోరములకు మోహములను బంతు పనిలో లీనమైపోయిరి... అంతయును గోలాహలమే... అంతయు నడావుడియే...

గంటలు గడచినవి. మిఠాయి లైపోయి ఘోరము వెడలిపోవు తుతో రాజవీధులన్నియు సందడి తగ్గినవి. సైనికులు బైరాగి రాక కొఱ కచ్చట నిరీక్షించుచునే యుండిరి. బైరాగియు శిష్యుఁడును మఱలఁ గన్పడరైరి... మేకము తొలగిన జయసింహుఁడు కన్ను లను విప్పెను. పర్యంకములపై శివాజీ శంభాజీలు లేరు. తనకు నెత్తిపై వెండ్రుకలునులేవు... తలుపులు తెఱచుకొనియును లేవు. వానికి హృదయములోనుండి బోరుమని ఏడుపు పొంగివచ్చినది. ఏమిచేయవలె... కిటికీయొద్దకువచ్చి సైనికుల నఱచియఱచి పిలిచెను.. కడకు వారు.. భయమందుచు గొళ్ళెమును దీసిరి. అంతయు మాంత్రికమే.. అందఱును మంత్రముగ్ధులే.. ఒకనికి నోటి నుండిశబ్దమురాలేదు.. కథయంతయువిపులముగా బోధపడినది.. శివాజీ శంభాజీలు గంపలలోఁ బాటిపోయిరని నగరమంతయుఁ బ్రాకి పోయెను. సైనికులందఱు నశ్వములపై వారి నన్నేమింప నేగిరి... యోగి.. మాయయోగి... బైరాగి... ఒకరిద్దఱకుఁగాదు... అందఱ కును దయ్యముల విడిపించెను....

* * * * *

దుర్గాపూజ నొనర్చుచున్న మాతృశ్రీ ముంగిట శివాజీ శంభాజీలు తలలువంచి నమస్కరించిరి. ప్రక్కనున్న బైరాగియు శిష్యుఁడును "జయభవానీ" యని నినదించిరి... తానాజీ యానం

దమున కంతములేదు... రాజకోటయంతయు శివాజీ పునరాగమన
వార్తతో గమలమువలె వికసించినది. పౌరుల యుత్సాహతిశ
యము దుర్గమెల్లెడల దోరణము గట్టుకొనెను... ఎచ్చట
జూచిన గేరింతలే... ఏచోటు కనుగొనిన... జయభవానీ నినా
దములే...

శివాజీ శంభాజీలను యుక్తిగా విడిపించిన బైరాగిచరిత్ర
పౌరులజిహ్వపై నటించినది. అన్నియును బ్రశంసలే... అన్నియును
ధన్యవాదములే...

నిండు కొలువున శివాజీ యోగికి ధన్యవాదము లర్పించెను.
నిజనామమును వెల్లడించుమని యందఱును బ్రార్థించిరి. అంతయును
భగవద్గీత యనుచు నా యోగి వ్రేలులులెక్కించి శివాజీతో “మహా
రాజా! నేటిరాత్రియే సుముహూర్తము. నా పర్యవేక్షణలో
గళ్యాణదుర్గాక్రమణమున కుపక్రమింపుడు. చెడ్డగ్రహములు తొలగి
నవి. రక్తము చిందకుండగనే జయము కల్గును” అని యాదేశిం
చెను... మాతృశ్రీ యాశీర్వాదించినది. ఇక యోగిగారి యాజ్ఞను
దిరస్కరించుట యెట్లు... ప్రత్యక్షముగ యోగిమహాత్వము
తెలియుచుండ నెవరు వాని వాక్యమును గాదనగలరు ?

కోటద్వారమున రామోజీ వ్రేలుచునే యుండెను... మండప
స్తంభమునకు జంద్రరావు బంధింపబడియే యుండెను. లక్ష్మీయింట
నుపవాసములు చేయుచునే యుండెను... కాళరాత్రి... శివాజీ
యనుచరులతో గళ్యాణదుర్గము నాక్రమించెను... నిద్దురమైకమున
నున్న ద్వారరక్షకులను బంధించుటతో సర్వము సమాప్తమైనది.
అధికార చిహ్నములు కొల్లలుగా గల యెత్తైన భవనమున నిద్రించు
చున్న “అహమదు” ను నిద్రతేపినది మనయోగియే... నవాబు

గారూ! దయచేయుడి. దేవుని పిలుపువచ్చినది. నేనే దేవదూతను” అని యతఁ డరబ్బి భాషలోఁ బల్కరించు సరికి నహమదుకు మతి వోయెను. శివాజీ బంధింపఁ బడెనుగదాయను ధైర్యమున నిద్రవోవు చున్న తురుష్కుల చేతినుండి కళ్యాణదుర్గము సునాయాసముగఁ జారిపోయినది... తానాజీ యహమదును బంధించెను... అరుణోదయ మగుసరికిఁ గళ్యాణదుర్గముపై మహారాష్ట్రుల కాషాయపతాక మెగురుచుండెను... శివాజీ కాంక్ష నిజరూపము నందినది...

* * * * *

శివాజీ దర్బారు... నిందితు లందఱును బ్రవేశపెట్టఁబడిరి. మహారాష్ట్ర వీరుల జయనాదములతో దర్బారు.. మాటుమోగు చుండెను. విజయమును గుఱించియు, యోగిని గుఱించియు శివాజీ యుపన్యసించునని యంద తెదురుచూచుచుండిరి. యోగియు దానాజీ స్రభృతులతో నున్నతాసనమునఁ గూర్చుండియుండెను.

అంతలో నొక దీనకంఠము... “పతిభిక్ష పతిభిక్ష” యని వినవచ్చినది. అందఱి దృష్టులు నటు మఱలినవి. లక్ష్మి... కన్నీరు ఘున్నీరుగా నేడ్చుచు... తిన్నగా మాతృశ్రీకడకేగి పాదములపైఁ బడెను. నిందితులలోఁ జేతులువెన్నకు విఱచికట్టఁబడియున్న చంద్ర రావు నిల్వన నభిమానమున భూమిలోనికిఁ గ్రుంగిపోయెను.

మాతృశ్రీ లక్ష్మిని లేవనెత్తి “అమ్మా! నీ పతి యెంత దుర్మార్గుండయ్యెను భవానీ కరుణచే విడువఁబడుచున్నాఁడు. ఐదువ తనమందలి ప్రశస్తిని గుర్తించిన భారతీయలెవ్వరు నట్టి కష్టమును జేచేతులఁ గల్పింపరు. తానాజీ! చంద్ర రావును వదిలింపుము. వాని కీ శిక్ష చాలును. ఇకనైన నాతఁడు భవానీ కృపకుఁ బాత్రుఁ డగునట్లు ప్రవర్తించును గాక...” అని యనునయముగఁ బల్కెను.

తానాజీ చంద్రరావును బంధములనుండి విడిపించెను. చంద్రరావు మామును బైకెత్తలేడు.

అంతయు విభ్రమము... అంతయు విభీకరము. ప్రక్కవీరుని యొరనుండి ఖడ్గమును లాగుకొని చంద్రరావు సాహసమునఁ దన వడ్డీసలమునఁ గ్రుచ్చుకొనెను. లక్ష్మీ కెవ్వనఁ గేకవై చెను. ఆత్మహత్య... ఆత్మహత్య... అందరు నివ్వెటవోయి నిశ్శబ్దమై పోయిరి. రక్తమునఁ దొప్పఁదోగుచున్న చంద్రరావు భవానీ పాదములకడకుఁ బర్వెత్తి “భవానీ! పాపిని రక్షింపుము... రఘు విర్దోషి... లక్ష్మీ యమాయకురాలు... అందఱను హింసించిన దే...శ...ద్రో...హి...ని...క్ష...మిం...పు...ము” అనుచుఁ గ్రిందఁబడి ప్రాణవాయువుల వీడ్చివై చెను. పాని పాదములకడ లక్ష్మీ-

“ఇది యేమి దృశ్యము... స్వామీ! దీనికేమిని యనర్థ ముండునా?” అనుచు శివాజీ యుద్వేగమున యోగివై పునకుఁ జూచి స్రశ్నించెను. ఆశ్చర్యము... ఆసనమున యోగిలేడు... ఆకషాయదుస్తులను దొలగించి రఘు... శివాజీ తన కన్నులను దానే నమ్మలేకపోయెను. సభయంతయు నొక్కసారిగ హర్షమున... “రఘుబాకు జయ్” యని ధ్వనించెను.

కాని రఘు... ఉత్సాహములేదు. లక్ష్మీకిఁగల్గిన కుంకరము విచ్చిత్తి కాతఁడు మనస్సులోనే రోదించెను. మెల్లగా లక్ష్మీ వైపునకు వేడలేను. సభలోనివారందఱీ విచిత్రకథను బ్రశంసించు కొనుచుఁ దనువులు మఱచిరి. రఘు... స్థితప్రతిజ్ఞఁడు... కాని పాని కన్నులముందే లక్ష్మీ సహగమన మొనరించుట పాని గుండెకు నొరని మంటయైనది.

విచిత్రకాలమున వింతశోభ రూపొందెను...

నాడు భారత వాసులకు మహా పర్వదినము... ఉగాది..

ప్రకృతి యంతయుఁ బలువిధముల శృంగారించుకొన్న శుభ సమయము. ఎచ్చోట జనార్దన గురుదేవులు పరమ తపమును సాగించిరో, ఎచ్చోట కళాదేవత విశ్రమించినదో, ఎచ్చోట రఘూ బాలవంటి వీరాధివీరులు నవ్య చైతన్యమునందిరో... ఆ పరమ పవిత్రమైన “శాంతినికేతనము” పునరుద్ధరింపఁబడినది... పచ్చని తోరణములమధ్య.. విచిత్రరంగవల్లులుగల వేదికపై కోయిలకూజితముల నడుమ, భృంగముల ఝుంకాత నినాదముల, జనార్దన గురుదేవుల విగ్రహావిష్కరణము సమంత్రముగ సరయూ రఘూబాల కళ్యాణము... జరిగినది... శివాజీ స్వయముగ నేడు శాంతినికేతన ప్రాంగణమున జాతీయ పతాకము నెగురపైచుచు “భారత భూమియే శాంతినికేతనము. అందునప్పటప్పటఁ బ్రవేశించు దానవసైన్యము సంహరింపఁబడుచుండుగాక. శాంతినికేతనము గురుదేవుల యాదర్శమునకుఁ బ్రతిబింబమగుఁగాక.. నవ్యభారతము సత్యశాంత్యహింసల యవలంబనమున నుజ్జీవ మందునుగాక... భారతీయుల యాత్మీయ స్వాతంత్ర్యము స్థిరమైనిలుచునుగాక”... అనుచు నుపన్యసించెను... నవభారతప్రశస్తి... గురుదేవుల కశ్రుతర్పణము... నూత్నదంపతుల నాశీర్వాదించుట... నాటివీరులకు మహాత్మాహమునుగల్గించెను... శాంతినికేతన మనవరత మిచ్చు దివ్యసందేశము...

“స్వధర్మేని ధనంశ్రేయః పరధర్మో భయావహః”

జయ భవానీ

స్వస్తి

తెనాలి భారతీ ప్రెస్సున ముద్రితము 1953



